

ಚಿಕ್ಕುಂಗುನ್ಯಾರೋಗಕ್ಕೆ 'ಬದಲಿ ಚಿಕಿತ್ಸೆ' ಇದೆಯೇ ?

ಡಾ| ಬಿ. ಶ್ರೀನಿವಾಸ ಕಕ್ಕಿಲ್ಲಾಯ, ಮಂಗಳೂರು

ಇತ್ತೀಚೆಗೆ ರಾಜ್ಯದಲ್ಲಿ ಚಿಕ್ಕುಂಗುನ್ಯಾ ರೋಗವು ಹರಡಿದ ಸಂದರ್ಭದಲ್ಲಿ, ರೋಗ ನಿಯಂತ್ರಣಕ್ಕಾಗಿ ಹೋಮಿಯೋಪತಿ ಔಷಧಗಳನ್ನು ವಿತರಿಸುವ ಶಿಬಿರಗಳನ್ನು ಆರೋಗ್ಯ ಇಲಾಖೆಯ ವತಿಯಿಂದ ಎಲ್ಲೆಡೆಗಳಲ್ಲೂ ನಡೆಸಲಾಯಿತು. ಸರ್ಕಾರದ ಈ ನಿರ್ಧಾರಕ್ಕೆ ವೈಜ್ಞಾನಿಕ ಆಧಾರಗಳೇನಂದು ದ.ಕ. ಜಿಲ್ಲಾ ಆರೋಗ್ಯಾಧಿಕಾರಿ ಹಾಗೂ ರಾಜ್ಯ ಆರೋಗ್ಯ ಹಾಗೂ ಕುಟುಂಬ ಕಲ್ಯಾಣ ನಿರ್ದೇಶನಾಲಯದ ಮಾಹಿತಿ ಅಧಿಕಾರಿಗಳಿಂದ ಮಾಹಿತಿ ಕಾಯಿದೆ, 2005 ರಡಿಯಲ್ಲಿ ಮಾಹಿತಿಯನ್ನು ಕೋರಲಾಯಿತು. ಒಂದೆಡೆ, ಹೋಮಿಯೋಪತಿ ಔಷಧಗಳನ್ನು ವಿತರಿಸಿದ ಬಗ್ಗೆ ತಮಗೇನೂ ತಿಳಿದಿಲ್ಲವೆಂದು ದ.ಕ. ಜಿಲ್ಲಾ ಆರೋಗ್ಯಾಧಿಕಾರಿಗಳು ಹೇಳಿದರೆ, ಇನ್ನೊಂದೆಡೆ, ಸಮಗ್ರ ಚಿಕಿತ್ಸಾ ಶಿಬಿರಗಳನ್ನು ಏರ್ಪಡಿಸುವುದಕ್ಕೆ ಹಾಗೂ ಆಯುರ್ವೇದ ಮತ್ತು ಹೋಮಿಯೋಪತಿ ಔಷಧಗಳನ್ನು ಖರೀದಿಸುವುದಕ್ಕೆ ರೂ. 8 ಲಕ್ಷದ ಅನುದಾನವನ್ನು ಕೋರಿ ರಾಜ್ಯ ಸರ್ಕಾರಕ್ಕೆ ಅವರು ಬರೆದಿರುವ ಪತ್ರ ಹಾಗೂ ಅದಕ್ಕುತ್ತರವಾಗಿ ರೂ.7 ಲಕ್ಷದಷ್ಟು ಹಣವನ್ನು ಬಿಡುಗಡೆಗೊಳಿಸಿದ ಬಗೆಗಿನ ಪತ್ರಗಳನ್ನು ರಾಜ್ಯ ಆರೋಗ್ಯ ಇಲಾಖೆಯ ಒದಗಿಸಿದೆ. ಚಿಕ್ಕುಂಗುನ್ಯಾ ಚಿಕಿತ್ಸೆಯಲ್ಲಿ ಹೋಮಿಯೋಪತಿ ಔಷಧಗಳ ಬಳಕೆಗೆ ಸಾಕಷ್ಟು ವೈಜ್ಞಾನಿಕ ಆಧಾರಗಳಿವೆಯೆಂದು ರಾಜ್ಯ ಆರೋಗ್ಯ ಹಾಗೂ ಕು.ಕ. ನಿರ್ದೇಶನಾಲಯದ ಅಧಿಕಾರಿಗಳು ಸಮರ್ಥಿಸಿಕೊಂಡಿದ್ದಾರಾದರೂ, ಆ 'ಆಧಾರಗಳನ್ನು' ವಿಶ್ಲೇಷಿಸಿದಾಗ ಅವು ಎಷ್ಟೊಂದು ಪೊಳ್ಳು ಎನ್ನುವುದು ಸ್ಪಷ್ಟವಾಗುತ್ತದೆ. ಒಟ್ಟಿನಲ್ಲಿ, ಚಿಕ್ಕುಂಗುನ್ಯಾ ರೋಗದ ಚಿಕಿತ್ಸೆ ಮತ್ತು ನಿಯಂತ್ರಣಕ್ಕಾಗಿ ಲಕ್ಷಗಟ್ಟಲೆ ಜನರಿಗೆ ಹೋಮಿಯೋಪತಿ ಔಷಧಗಳನ್ನು ವಿತರಿಸಿದ ಆರೋಗ್ಯ ಇಲಾಖೆಯ ಕ್ರಮವು ಹಲವಾರು ಪ್ರಶ್ನೆಗಳನ್ನು ಹುಟ್ಟು ಹಾಕುತ್ತದೆ.

ವಿಷತ್ತನ್ನು ಎದುರಿಸಲು ನಾವು ಸರ್ವಸನ್ನದ್ಧರಾಗಿರುವುದು ಅಪರೂಪವೇ ಆಗಿರುವುದರಿಂದ ಅಂತಹದೇನಾದರೂ ಧುತ್ತನೆ ಬಂದರೆಂದರೆ ತಡಬಡಾಯಿಸುವುದು ಸಾಮಾನ್ಯ ಕ್ರಮವೇ ಆಗಿಬಿಟ್ಟಿದೆ. ಅಂತಹಾ ಸಂದರ್ಭಗಳನ್ನು 'ಸಮಪಯೋಗಪಡಿಸಿಕೊಳ್ಳಲು' ಯತ್ನಿಸುವವರೂ ಬೇಕಷ್ಟಿದ್ದಾರೆ. ಇತ್ತೀಚೆಗೆ ದಕ್ಷಿಣ ಕನ್ನಡ ಹಾಗೂ ಇತರ ಜಿಲ್ಲೆಗಳಲ್ಲಿ ಚಿಕ್ಕುಂಗುನ್ಯಾ ರೋಗವು ಹರಡಲಾರಂಭಿಸಿದ ಸಂದರ್ಭದಲ್ಲಿಯೂ ಇಂತಹದೇ ನಡೆಯಿತು. ರೋಗದ ನಿಯಂತ್ರಣಕ್ಕೆ ಯಾವುದೇ ಯೋಜನೆಗಳಾಗಲೀ, ಯೋಜನೆಗಳಾಗಲೀ ಇಲ್ಲದಿದ್ದ ಆರೋಗ್ಯ ಇಲಾಖೆಯ ಅಧಿಕಾರಿಗಳು, ಆಧುನಿಕ ವೈದ್ಯಶಾಸ್ತ್ರದಲ್ಲಿ ಚಿಕ್ಕುಂಗುನ್ಯಾ ರೋಗಕ್ಕೆ ಔಷಧಗಳಾಗಲೀ, ತಡೆಯಬಲ್ಲ ಉಪಾಯಗಳಾಗಲೀ ಇಲ್ಲವೆಂದು ತಮ್ಮ ಕೈತೊಳೆದುಕೊಂಡರು. ಅಷ್ಟಕ್ಕೆ ನಿಲ್ಲದೆ, ಹೋಮಿಯೋಪತಿ ಹಾಗೂ ಆಯುರ್ವೇದಗಳಲ್ಲಿ ಚಿಕ್ಕುಂಗುನ್ಯಾ ರೋಗಕ್ಕೆ ಚಿಕಿತ್ಸೆ ಮಾತ್ರವೇ ಅಲ್ಲ, ಅದನ್ನು ತಡೆಯಬಲ್ಲ ಔಷಧಗಳೂ ಲಭ್ಯವೆಂದು ಪ್ರಚಾರ ಮಾಡುವುದಕ್ಕೆ ಹಾಗೂ 'ರೋಗ ನಿಯಂತ್ರಣಕ್ಕಾಗಿ ಹೋಮಿಯೋಪತಿ ಔಷಧಗಳನ್ನು ವಿತರಿಸುವ' ಶಿಬಿರಗಳನ್ನು ಹಳ್ಳಿ-ಹಳ್ಳಿಗಳಲ್ಲಿ ನಡೆಸುವುದಕ್ಕೆ ಆರೋಗ್ಯ ಇಲಾಖೆಯ ವತಿಯಿಂದ ಅವಕಾಶವನ್ನು ಮಾಡಿಕೊಡಲಾಯಿತು. ಚಿಕ್ಕುಂಗುನ್ಯಾ ನಿಯಂತ್ರಣಕ್ಕೆ ಕೈಗೊಳ್ಳಲಾಗಿರುವ ಕ್ರಮಗಳ ಬಗ್ಗೆ ರಾಜ್ಯ ಸರ್ಕಾರವು ಜೂನ್ 13, 2008 ರ ಪ್ರಮುಖ ದೈನಿಕಗಳ ಮುಖಪುಟದಲ್ಲಿ ಜಾಹೀರಾತನ್ನು ಪ್ರಕಟಿಸಿತು. ಈ ಜಾಹೀರಾತಿನಲ್ಲಿ, ಒಂದೆಡೆ ಚಿಕ್ಕುಂಗುನ್ಯಾ ರೋಗವು 'ಕ್ರಮೇಣ 8-10 ದಿನಗಳಲ್ಲಿ ತನ್ನಿಂದ ತಾನೇ ಗುಣಮುಖವಾಗುವುದೆಂದೂ, 'ಈ ರೋಗವು ಮಾರಣಾಂತಿಕವಲ್ಲ'ವೆಂದೂ ಹೇಳಿದ್ದರೆ, ಇನ್ನೊಂದೆಡೆ, 'ಜೀವರಕ್ಷಕ ಔಷಧಗಳ ಸರಬರಾಜು ಮತ್ತು ಔಷಧೋಪಚಾರ'ಗಳನ್ನು ಇಲಾಖೆಯ ಮೂಲಕ 'ಸಮರೋಪಾದಿಯಲ್ಲಿ ಕೈಗೊಳ್ಳಲಾಗುತ್ತಿದೆ'ಯೆಂದು ಹೇಳಲಾಗಿದೆ. ಅದಲ್ಲದೆ, ರೋಗದ

ಹರಡುವಿಕೆಯನ್ನು ತಡೆಯುವಲ್ಲಿ 'ಆಯುರ್ವೇದ ಮತ್ತು ಹೋಮಿಯೋಪತಿ ಔಷಧಗಳು ಪರಿಣಾಮಕಾರಿಯಾಗಿದ್ದು, ಈ ಔಷಧಗಳನ್ನೂ ಸಹ ಉಪಯೋಗಿಸಬಹುದು' ಎಂದೂ ಈ ಜಾಹೀರಾತಿನಲ್ಲಿ ಹೇಳಲಾಗಿದೆ. ಮಳೆ ಬಂದೊಡನೆ ಸೊಳ್ಳೆಮರಿಗಳು ನಾಶವಾಗಿ ರೋಗದ ಹರಡುವಿಕೆಯು ತನ್ನಂತಾನೇ ಕಡಿಮೆಯಾಗಲಿದೆ ಎಂಬ ಅಭಯವನ್ನು ನೀಡುವ ಮೂಲಕ ದ.ಕ. ಜಿಲ್ಲಾ ಆರೋಗ್ಯಾಧಿಕಾರಿಗಳು ತಮ್ಮ ಜ್ಞಾನವನ್ನು ಪ್ರದರ್ಶಿಸಿದರು. ಈ ಮಧ್ಯೆ, ಸಾವಿರಾರು ಜನ ಚಿಕ್ಕುಂಗುನ್ಯಾ ಪೀಡಿತರಾಗಿ ನರಳಿದರು. ಈ ರೋಗವನ್ನು ಹಿಂದೆಂದೂ ಕಂಡಿರಿಯದಿದ್ದ ವೈದ್ಯರಲ್ಲಿ ಕೆಲವರು ಗೊಂದಲಕ್ಕೊಳಗಾದರೆ ಇನ್ನು ಕೆಲವು ಬದಲಿ ವೈದ್ಯರು ತಾವೇ ಅದರ ತಜ್ಞರೆಂಬಂತೆ ವರ್ತಿಸುತ್ತ ತಮ್ಮಲ್ಲಿ ಅದಕ್ಕೆ ವಿಶೇಷವಾದ ಚಿಕಿತ್ಸೆಯಿದೆಯೆಂದು ಕೊಚ್ಚಿಕೊಂಡರು. ಹಲವು ವೈದ್ಯರೂ, ಆಸ್ಪತ್ರೆಗಳೂ ಹಗಲಿರುಳು ಮಾನವೀಯ ಸೇವೆಯಲ್ಲಿ ನಿರತರಾಗಿದ್ದರೆ, ಕೆಲವು ಅಸಲಿ, ಬದಲಿ ಹಾಗೂ ಸಕಲಿ ವೈದ್ಯರು ತಮ್ಮ ಶುಲ್ಕವನ್ನು ಹೆಚ್ಚಿಸಿಕೊಂಡು 'ವಿಶೇಷ ಸೇವೆ'ಯನ್ನು ಸಲ್ಲಿಸಿದರು. ಈ ಎಲ್ಲ ಗೊಂದಲಗಳನ್ನು ಮಾಧ್ಯಮಗಳು 'ಹೇಗೋ ಹಾಗೆಯೇ' ವರದಿ ಮಾಡಿದ್ದರಿಂದ ಈ ಗೊಂದಲ ಹಾಗೂ ಆತಂಕಗಳು ಇನ್ನಷ್ಟು ಹೆಚ್ಚುವುದಕ್ಕೆ ಸಹಕಾರಿಯಾಯಿತೆಂದೇ ಹೇಳಬಹುದು.

ಚಿಕ್ಕುಂಗುನ್ಯಾ ಪೀಡಿತ ಪ್ರದೇಶಗಳಲ್ಲಿ ರೋಗ ನಿಯಂತ್ರಣಕ್ಕಾಗಿ ಹೋಮಿಯೋಪತಿ 'ಔಷಧಗಳನ್ನು' ಉಚಿತವಾಗಿ ವಿತರಿಸುವ ಶಿಬಿರಗಳನ್ನು ಸರ್ಕಾರದ ವತಿಯಿಂದಲೇ ನಡೆಸಿದ ಔಚಿತ್ಯವನ್ನೂ, ಅದಕ್ಕೆ ಕಾರಣಗಳನ್ನೂ, ಆಧಾರಗಳನ್ನೂ ಪ್ರಶ್ನಿಸಿ, ಮಾಹಿತಿ ಕಾಯಿದೆಯಡಿಯಲ್ಲಿ ನಾವು ಸಲ್ಲಿಸಿದ ಅರ್ಜಿಗಳಿಗೆ ದ.ಕ. ಜಿಲ್ಲಾ ಆರೋಗ್ಯಾಧಿಕಾರಿಗಳ ಕಛೇರಿಯಿಂದ ಹಾಗೂ ರಾಜ್ಯ ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ಇಲಾಖೆಯಿಂದ ದೊರೆತ ಉತ್ತರಗಳನ್ನು ನೋಡಿದರೆ,

ಜನಸಮುದಾಯವನ್ನು ವ್ಯಾಪಕವಾಗಿ ಕಾಡುವ ರೋಗವೊಂದರ ನಿಯಂತ್ರಣಕ್ಕೆ ಸರ್ಕಾರೀ ವ್ಯವಸ್ಥೆಯು ಹೇಗೆ ಸ್ಪಂದಿಸುತ್ತದೆಯೆನ್ನುವುದು ಮನದಟ್ಟಾಗುತ್ತದೆ. ಅದರ ಜೊತೆಗೆ, ಆಧುನಿಕ ವೈದ್ಯಶಾಸ್ತ್ರಜ್ಞರು ಪರಿಸ್ಥಿತಿಯನ್ನು ನಿಭಾಯಿಸಲಾಗದೆ, ತಡಬಡಾಯಿಸಿ, ಕೈಚೆಲ್ಲಿ ಕುಳಿತರೆ ಸಾರ್ವಜನಿಕ ಆರೋಗ್ಯ ವ್ಯವಸ್ಥೆಯು 'ಬದಲಿ ವೈದ್ಯಕೀಯ ಪದ್ಧತಿಗಳಿಗೆ' ವಿವೇಚನಾರಹಿತವಾಗಿ ಶರಣಾಗುವ ಪರಿಸ್ಥಿತಿಯು ಉಂಟಾಗುತ್ತದೆಯೆನ್ನುವುದೂ ಇದರಿಂದ ಸ್ಪಷ್ಟವಾಗುತ್ತದೆ. (ದ.ಕ. ಜಿಲ್ಲಾ ಆರೋಗ್ಯಾಧಿಕಾರಿಗಳ ಕಛೇರಿ ಹಾಗೂ ರಾಜ್ಯ ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ಇಲಾಖೆಯ ಮಾಹಿತಿ ಅಧಿಕಾರಿಗಳಿಗೆ ಮಾಹಿತಿ ಕಾಯಿದೆ 2005 ರಡಿಯಲ್ಲಿ ನಾವು ಕೇಳಿದ ಪ್ರಶ್ನೆಗಳು ಹಾಗೂ ಅಲ್ಲಿಂದ ದೊರೆತ ಉತ್ತರಗಳನ್ನು ಯಥಾವತ್ತಾಗಿ [ಕೆಳಗೆ](#) ಒದಗಿಸಲಾಗಿದೆ)

ಚಿಕುಂಗುನ್ಯಾ ರೋಗಕ್ಕೆ ಆಧುನಿಕ ವೈದ್ಯವಿಜ್ಞಾನದಲ್ಲಿ ಚಿಕಿತ್ಸೆಯಿಲ್ಲವೇ? ಅದರ ಬಗ್ಗೆ ಆಧುನಿಕ ವೈದ್ಯವಿಜ್ಞಾನದಲ್ಲಿ ಸಾಕಷ್ಟು ಮಾಹಿತಿಯಿಲ್ಲವೇ?

ಚಿಕುಂಗುನ್ಯಾ ರೋಗದ ಬಗ್ಗೆ ಆಧುನಿಕ ವೈದ್ಯವಿಜ್ಞಾನದಲ್ಲಿ ಬಹಳಷ್ಟು ಅಧ್ಯಯನಗಳಾಗಿವೆ. ಚಿಕುಂಗುನ್ಯಾ ವೈರಾಣುವಿನ ರಚನೆ, ಅದು ಹರಡುವ ಬಗ್ಗೆ, ರೋಗ ಲಕ್ಷಣಗಳು, ಅದರಿಂದ ಉಂಟಾಗಬಹುದಾದ ತೊಂದರೆಗಳು, ಗರ್ಭಿಣಿಯರು ಮತ್ತು ನವಜಾತ ಶಿಶುಗಳು, ವಯೋವೃದ್ಧರು ಮತ್ತಿತರರಲ್ಲಿ ರೋಗದ ಸ್ವರೂಪ, ಚಿಕುಂಗುನ್ಯಾದಲ್ಲಿ ಸಾವಿನ ಸಂಭವನೀಯತೆ, ಚಿಕುಂಗುನ್ಯಾ ಹಾಗೂ ಅದರಿಂದ ವಾರಗಟ್ಟಲೆ ಉಳಿಯಬಲ್ಲ ಸಂಧಿನೋವಿಗೆ ನೀಡಬಹುದಾದ ಪರಿಣಾಮಕಾರಿ ಚಿಕಿತ್ಸೆ ಇತ್ಯಾದಿಗಳ ಕುರಿತು ಸವಿವರವಾದ ಅಧ್ಯಯನಗಳಾಗಿದ್ದು ಅವುಗಳ ವರದಿಗಳು ಮತ್ತು ಹಲವಾರು ವೈಜ್ಞಾನಿಕ ಲೇಖನಗಳು ಪ್ರತಿಷ್ಠಿತ ಪತ್ರಿಕೆಗಳಲ್ಲೂ, ವಿಶ್ವ ಆರೋಗ್ಯ ಸಂಸ್ಥೆಯ ಪ್ರಕಟಣೆಗಳಲ್ಲೂ ಪ್ರಕಟಗೊಂಡಿವೆ. ಚಿಕುಂಗುನ್ಯಾ ರೋಗವು ಕಳೆದ ನಾಲ್ಕು ವರ್ಷಗಳಿಂದ ಅಪ್ರಿಕಾ ಹಾಗೂ ಏಷಿಯಾದ [ಭಾರತವೂ ಸೇರಿದಂತೆ] ಸುಮಾರು 23 ರಾಜ್ಯಗಳಲ್ಲಿ ಹರಡುತ್ತಿದ್ದು, ಅಪ್ರಿಕಾದಲ್ಲಿ ರೋಗವನ್ನುಂಟುಮಾಡಿದ ವೈರಾಣು ತಳಿಯೇ ಭಾರತದಲ್ಲಿಯೂ ಹರಡುತ್ತಿದೆಯೆನ್ನುವುದನ್ನು ಗುರುತಿಸಲಾಗಿದೆ.

ಚಿಕುಂಗುನ್ಯಾ ಪೀಡಿತರೆಲ್ಲರೂ 4-10 ದಿನಗಳಲ್ಲಿ ತನ್ನಿಂತಾನೇ ಗುಣಮುಖರಾಗುವುದರಿಂದ ಅದಕ್ಕೆ ಯಾವುದೇ ನಿರ್ದಿಷ್ಟವಾದ ಚಿಕಿತ್ಸೆಯ ಅಗತ್ಯವಿಲ್ಲ ಎನ್ನುವುದು ಆಧುನಿಕ ವೈದ್ಯವಿಜ್ಞಾನದಲ್ಲಿ ಸರ್ವ ಸಮ್ಮತವಾದ ಅಭಿಪ್ರಾಯವಾಗಿದೆ. ಜ್ವರ ಅಥವಾ ಸಂಧಿನೋವುಗಳು ವಿಪರೀತವಾಗಿದ್ದರೆ ಜ್ವರ/ನೋವುನಿವಾರಕ ಔಷಧವಾದ ಪಾರಾಸೀಟಮಾಲ್ ಅನ್ನು ಸೇವಿಸಿದರೆ ಸಾಕಾಗುತ್ತದೆ. ಅಪರೂಪಕ್ಕೊಮ್ಮೆ ತೀವ್ರ ಸ್ವರೂಪದ ಲಕ್ಷಣಗಳಿದ್ದರೆ, ಅದಕ್ಕನುಗುಣವಾದ ಚಿಕಿತ್ಸೆಯನ್ನು ನೀಡಬೇಕಾಗುತ್ತದೆ. ಶೇ. 12 ರಷ್ಟು ರೋಗಬಾಧಿತರಲ್ಲಿ ಸಂಧಿನೋವು ವಾರಗಟ್ಟಲೆ ಉಳಿಯುವುದನ್ನು ಗುರುತಿಸಲಾಗಿದ್ದು ಅಂತಹವರು ಕ್ಲೋರೋಕ್ವಿನ್ ನಂತಹ ಔಷಧಗಳನ್ನು ತೆಗೆದುಕೊಳ್ಳಬಹುದು. ಆಧುನಿಕ ವೈದ್ಯವಿಜ್ಞಾನದಲ್ಲಿ ಚಿಕುಂಗುನ್ಯಾ ಮತ್ತದರ ಚಿಕಿತ್ಸೆಯ ಬಗ್ಗೆ ಹೀಗೆ ಸುಸ್ಪಷ್ಟವಾದ ವಿವರಗಳಿದ್ದು ಯಾವುದೇ ಸಂಶಯ ಅಥವಾ ಗೊಂದಲಗಳಿಗೀಡಾಗುವ ಅಗತ್ಯವಿಲ್ಲ. ಚಿಕುಂಗುನ್ಯಾ ಬಗ್ಗೆ ಇನ್ನಷ್ಟು ಅಧ್ಯಯನಗಳು ಮುಂದುವರಿದಿದ್ದು, ಅದನ್ನು ತಡೆಯಬಲ್ಲ ಲಸಿಕೆಯ ಶೋಧವೂ ನಡೆದಿದೆ.[1-5]

ಚಿಕುಂಗುನ್ಯಾ ರೋಗಕ್ಕೆ 'ಬದಲಿ ವೈದ್ಯಕೀಯ' ಪದ್ಧತಿಗಳಲ್ಲಿ ನಿರ್ದಿಷ್ಟವಾದ ಚಿಕಿತ್ಸೆ ಇದೆಯೇ ಮತ್ತು ಅವು ಪರಿಣಾಮಕಾರಿಯೆನ್ನುವುದಕ್ಕೆ ಆಧಾರಗಳಿವೆಯೇ?

ಇಲ್ಲ. ಚಿಕುಂಗುನ್ಯಾ ರೋಗಕ್ಕೆ ಯಾವುದೇ 'ಬದಲಿ ವೈದ್ಯಕೀಯ' ಪದ್ಧತಿಗಳಲ್ಲಿ ನಿರ್ದಿಷ್ಟವಾದ ಚಿಕಿತ್ಸೆ ಇಲ್ಲ. ನಿಜವೆಂದರೆ, ಈ 'ಬದಲಿ ವೈದ್ಯಕೀಯ' ಪದ್ಧತಿಗಳು ಚಿಕುಂಗುನ್ಯಾವನ್ನು ಒಂದು ನಿರ್ದಿಷ್ಟವಾದ ಕಾಹಿಲೆಯೆಂದು ಪರಿಗಣಿಸುವುದೇ ಇಲ್ಲ. ಹೋಮಿಯೋಪತಿ, ಆಯುರ್ವೇದ, ಉನಾನಿ ಹಾಗೂ ಸಿದ್ಧ ಪದ್ಧತಿಗಳಲ್ಲಿ ವ್ಯಕ್ತಿ ಹಾಗೂ ಪರಿಸರಗಳ ಅಸಮತೋಲನವೇ ಎಲ್ಲಾ ರೋಗಗಳಿಗೆ ಕಾರಣವೆಂದು ಪರಿಗಣಿಸಲಾಗುತ್ತದೆಯಲ್ಲದೆ, ರೋಗಾಣುಗಳಿಂದ ರೋಗವುಂಟಾಗುವ ಪರಿಕಲ್ಪನೆಯೇ ಅವುಗಳಲ್ಲಿದೆ. [ಮುಂದೆ ಓದಿ] ಹಾಗಿದ್ದರೂ, ಚಿಕುಂಗುನ್ಯಾದ ಬಗ್ಗೆ ಈ ಪದ್ಧತಿಗಳ 'ತಜ್ಞರು' ಬರೆದಿರುವ ಲೇಖನಗಳನ್ನು ಗಮನಿಸಿದರೆ, ಚಿಕುಂಗುನ್ಯಾವು ವೈರಾಣುವಿನಿಂದ ಉಂಟಾಗುವ ಕಾಹಿಲೆ ಎಂಬಲ್ಲಿಂದ ತೊಡಗಿ ಕಾಹಿಲೆಯ ಬಗೆಗಿನ ಎಲ್ಲಾ ವಿವರಗಳನ್ನೂ ಆಧುನಿಕ ವೈದ್ಯವಿಜ್ಞಾನದ ಆಕರಗಳಿಂದ ನೇರವಾಗಿ ಕತ್ತರಿಸಿ ಅಂಟಿಸಿರುವುದು ಮೇಲ್ನೋಟಕ್ಕೆ ಸ್ಪಷ್ಟವಾಗುತ್ತದೆ! ಇದೇನು ವಿಷಯಾಸ?

ಈ ಎಲ್ಲಾ 'ಬದಲಿ ಪದ್ಧತಿಗಳಲ್ಲಿ' ಚಿಕುಂಗುನ್ಯಾದಲ್ಲಿ ಕಂಡು ಬರುವ ರೋಗಲಕ್ಷಣಗಳಿಗೆ ಬಿಡಿಬಿಡಿಯಾಗಿ ಚಿಕಿತ್ಸೆಯನ್ನು ಸೂಚಿಸಲಾಗಿದೆಯೇ ಹೊರತು [6-13] ಕಾಹಿಲೆಗೆ ಇಡಿಯಾಗಿ ಯಾವುದೇ ಚಿಕಿತ್ಸೆಯಾಗಲೀ, ಸಲಹೆಯಾಗಲೀ ಕಂಡುಬರುವುದಿಲ್ಲ. ಚಿಕುಂಗುನ್ಯಾಕ್ಕೆ ಹೋಮಿಯೋಪತಿ ಚಿಕಿತ್ಸೆಯ ಬಗ್ಗೆ ಪ್ರಕಟವಾಗಿರುವ ಹಲವು ಲೇಖನಗಳಲ್ಲಿ [6,7] ಪ್ರಮುಖ ಆಕರವೆಂದು ಉಲ್ಲೇಖಿಸಲಾಗಿರುವ ಬರಿಕ್ ನ ಹೋಮಿಯೋಪತಿ ಔಷಧಕೋಶದಲ್ಲಿ ಚಿಕುಂಗುನ್ಯಾ ಎಂಬ ಪದವೇ ಇಲ್ಲ! [14] ಈ ಚಿಕಿತ್ಸೆಗಳು ಪರಿಣಾಮಕಾರಿಯೆಂದು ಶ್ರುತಪಡಿಸುವ ಅಧ್ಯಯನಗಳ ವರದಿಗಳು ಯಾವುದೇ ವೈದ್ಯಕೀಯ ಪತ್ರಿಕೆಗಳಲ್ಲಿ ಇದುವರೆಗೆ ಪ್ರಕಟಗೊಂಡಂತೆಯೂ ಕಾಣಿಸುತ್ತಿಲ್ಲ; ಈ ಬಗ್ಗೆ ಕರ್ನಾಟಕ ರಾಜ್ಯದ ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ಇಲಾಖೆಯ ಒದಗಿಸಿರುವ 'ಆಧಾರಗಳೂ ಯಾವುದೇ ವೈದ್ಯಕೀಯ ಪತ್ರಿಕೆಗಳಲ್ಲಿ ಇದುವರೆಗೆ ಪ್ರಕಟಗೊಂಡಂತಿಲ್ಲ. [15-17] ಹೀಗಾಗಿ, ಚಿಕುಂಗುನ್ಯಾ ರೋಗಕ್ಕೆ ಆಧುನಿಕ ವೈದ್ಯವಿಜ್ಞಾನದಲ್ಲಿ ಯಾವುದೇ ಚಿಕಿತ್ಸೆಯಿಲ್ಲ. ಆದರೆ 'ಬದಲಿ ವೈದ್ಯಕೀಯ' ಪದ್ಧತಿಗಳಲ್ಲಿ ನಿರ್ದಿಷ್ಟವಾದ ಚಿಕಿತ್ಸೆಯಿದೆ ಎಂದು ಘಂಟಾಘೋಷವಾಗಿ ಹೇಳಿಕೊಳ್ಳುವುದು 'ಬದಲಿ ವೈದ್ಯಕೀಯ' ಪದ್ಧತಿಗಳ 'ತಜ್ಞರ' ಸ್ವಯಂಘೋಷಣೆಗಳಷ್ಟೇ ಅಲ್ಲದೆ ಬೇರೇನಲ್ಲ ಎನ್ನಲೇಬೇಕಾಗುತ್ತದೆ.

ಚಿಕುಂಗುನ್ಯಾ ರೋಗಕ್ಕೆ 'ಬದಲಿ ವೈದ್ಯಕೀಯ' ಪದ್ಧತಿಗಳ ಚಿಕಿತ್ಸೆಯೇನು?

ಚಿಕುಂಗುನ್ಯಾದಲ್ಲಿ ಕಂಡು ಬರುವ ರೋಗಲಕ್ಷಣಗಳಿಗೆ ಹೋಮಿಯೋಪತಿ, ಆಯುರ್ವೇದ, ಉನಾನಿ ಹಾಗೂ ಸಿದ್ಧ ಪದ್ಧತಿಗಳಲ್ಲಿ ಹಲವು ತರಹದ ಔಷಧಗಳನ್ನು ಸೂಚಿಸಲಾಗಿದೆ.

ಹೋಮಿಯೋಪತಿ

ಹೋಮಿಯೋಪತಿಯಲ್ಲಿ ಒಬ್ಬ ವ್ಯಕ್ತಿಯಲ್ಲಿ ಕಂಡುಬರುವ ರೋಗದ ವಿವಿಧ ಲಕ್ಷಣಗಳಿಗನುಗುಣವಾಗಿ, ಅವೇ ಲಕ್ಷಣಗಳನ್ನುಂಟುಮಾಡಬಲ್ಲ ವಸ್ತುಗಳನ್ನು ಅತಿ ಕಡಿಮೆ ಪ್ರಮಾಣದಲ್ಲಿ ನೀಡುವುದೇ ಚಿಕಿತ್ಸೆಯೆಂದೆನಿಸಿಕೊಳ್ಳುತ್ತದೆ.[18] ಚಿಕುಂಗುನ್ಯಾದ ರೋಗಲಕ್ಷಣಗಳಿಗನುಗುಣವಾಗಿ ಈ ಕೆಳಗಿನ ಹಲವಾರು ಔಷಧಗಳನ್ನು ಹೋಮಿಯೋಪತಿಯಲ್ಲಿ ಸೂಚಿಸಲಾಗಿದೆ: [6, 8-11, 16,17,20] ಮೈಕ್ಯೆ ನೋವಿಗೆ ಯುಪಟೋರಿಯಂ, ವಿಪರೀತವಾದ ನೋವಿದ್ದರೆ ಚೈನ್, ಏರುಜ್ಜರಕ್ಕೆ ಪೈರೊಜನ್, ಜ್ವರದಿಂದಾಗಿ ಆತಂಕಗೊಂಡರೆ, ವಿಚಲಿತನಾದರೆ ಆರ್ಸೆನಿಕ್, ವಾಂತಿಯಿದ್ದರೆ ನಕ್ಸ್ ವೊಮಿಕ, ತಲೆನೋವಿದ್ದರೆ ಜೆಲ್ಮಿಯಂ, ಕಂಪಗಿನ ದಡಿಕೆ ಹಾಗೂ ಸಂಧಿ ನೋವಿದ್ದರೆ ರಸ್, ದೇಹವಿಡೀ ಕಂಪಾಗಿದ್ದರೆ ಅರ್ನಿಕ, ಮುಖ ಕಂಪಾಗಿದ್ದರೆ ಬೆಲಡೋನ್, ನಾಡಿಬಡಿತ ಜೋರಾಗಿದ್ದರೆ ಬ್ರಯೋನಿಯ, ಪದೇ ಪದೇ ಕಾಡುವ ನೋವು ಹಾಗೂ ಉದ್ದೇಶಗಳಿಗೆ ಕಾಫಿ, ನೋವು ಹಾಗೂ ಕೋಪಕ್ಕೆ ಚಮೋಮಿಲ್ಲ, ನೋವು ಹಾಗೂ ಕಿರಿಕಿರಿಗೆ ನಕ್ಸ್ ವೊಮಿಕ, ಗಲಭೆಗೆ ಬೆಲಡೋನ್, ಶಾಂತಚಿತ್ತರಾಗಿದ್ದರೆ ಬ್ರಯೋನಿಯ, ಅಳುತ್ತಿದ್ದರೆ ಇಗ್ನೇಶಿಯ, ಖಿನ್ನರಾಗಿದ್ದರೆ ಓರಂ (ಚಿನ್ನ) ಹಾಗೂ ಲೆಡಂ ಪಾಲ್, ರುಟಾ ಗ್ರವೆಯೋಲೆನ್ಸ್, ಅಪಿಸ್, ಫೊರ್ಮಿಕಾ ರುಫಾ ಇತ್ಯಾದಿ. ಚಿಕುಂಗುನ್ಯಾದ (ಅಥವಾ ಇನ್ಯಾವುದೇ ರೋಗದ) ಲಕ್ಷಣಗಳನ್ನು ಈ ರೀತಿಯಲ್ಲಿ ವಿಂಗಡಿಸಿ ಅವುಗಳಿಗೆ ಪ್ರತ್ಯೇಕವಾದ ಚಿಕಿತ್ಸೆಯನ್ನು ನೀಡುವುದಕ್ಕೆ ವೈಜ್ಞಾನಿಕವಾದ ಆಧಾರಗಳೇನಾದರೂ ಇವೆಯೇ ಎನ್ನುವುದು ಸ್ಪಷ್ಟವಿಲ್ಲ. ಹೇಗಿದ್ದರೂ, ಹೋಮಿಯೋಪತಿಯಲ್ಲಿ ಒಂದು ರೋಗದ ಸ್ವರೂಪವನ್ನು ಯಾವ ಮಾನದಂಡಗಳಿಂದ ವಿಶ್ಲೇಷಿಸಲಾಗುತ್ತದೆ ಹಾಗೂ ಅದಕ್ಕೆ ನೀಡಬೇಕಾದ ಚಿಕಿತ್ಸೆಯನ್ನು ಹೇಗೆ ನಿರ್ಧರಿಸಲಾಗುತ್ತದೆ ಎನ್ನುವುದನ್ನು ಈ ವಿವರಗಳು ನಮಗೆ ತೋರಿಸಿಕೊಡುತ್ತದೆ. ಅಷ್ಟೇ ಅಲ್ಲ, ಹೋಮಿಯೋಪತಿಯಲ್ಲಿ ಚಿಕುಂಗುನ್ಯಾ ರೋಗಕ್ಕೆ ನಿರ್ದಿಷ್ಟವಾದ ಚಿಕಿತ್ಸೆಯೇನೂ ಇಲ್ಲ ಎನ್ನುವುದಂತೂ ಇದರಿಂದ ಅತಿ ಸ್ಪಷ್ಟವಾಗುತ್ತದೆ.

ಚಿಕುಂಗುನ್ಯಾ ರೋಗದ ಚಿಕಿತ್ಸೆಯಲ್ಲಿ ಹೋಮಿಯೋಪತಿಯು ಪರಿಣಾಮಕಾರಿಯೆಂದು ಸಾಧಿಸಲು ರಾಜ್ಯ ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ನಿರ್ದೇಶನಾಲಯವು ಒದಗಿಸಿರುವ ಮೂರು ದಾಖಲೆಗಳನ್ನು [16,17,20] ಪರಿಶೀಲಿಸೋಣ. [ಯಾವುದೋ ದೃಕ್ ಶ್ರವಣ ಪ್ರಾತ್ಯಕ್ಷಿಕೆಗಳ ಪ್ರತಿಗಳಂತೆ ಕಾಣುವ ಈ ದಾಖಲೆಗಳ (16,17) ಜಾಡನ್ನು ಅಂತರ್ಜಾಲದಲ್ಲಿ ಅರಸಿ, ಅವುಗಳ ಮೂಲ ಲೇಖನಗಳನ್ನು ಹೊರತೆಗೆಯಬೇಕಾಯಿತು] ಚಿಕುಂಗುನ್ಯಾ ರೋಗಪೀಡಿತರಿಗೆ ಹೋಮಿಯೋಪತಿ ಚಿಕಿತ್ಸೆಯು ಪರಿಣಾಮಕಾರಿಯೆನ್ನುವುದಕ್ಕೆ ಆಧಾರವಾಗಿ ಬಿಜು ಎಸ್.ಜಿ. ಹಾಗೂ ಸರತ್ ಚಂದ್ರನ್ ಅವರು ಕೇರಳ ರಾಜ್ಯದಲ್ಲಿ ನಡೆಸಿದ ಪ್ರಾಥಮಿಕ ಅಧ್ಯಯನವನ್ನು [16] ರಾಜ್ಯ ಆರೋಗ್ಯ ಮತ್ತು ಕು.ಕ. ಇಲಾಖೆಯ ಉಲ್ಲೇಖಿಸಿದೆ. ಈ ಅಧ್ಯಯನದಲ್ಲಿ ಲೆಡಂ ಪಾಲ್, ರುಟಾ ಗ್ರವೆಯೋಲೆನ್ಸ್, ರಸ್ ಟಾಕ್ಸ್, ಬೆಲಡೋನ್, ಯುಪಟೋರಿಯಂ, ಬ್ರಯೋನಿಯ, ಅಪಿಸ್, ಫೊರ್ಮಿಕಾ ರುಫಾ, ಆರ್ಸೆನಿಕ್ ಎಂಬ ಒಂಭತ್ತು ಔಷಧಗಳನ್ನು ಬಳಸಲಾಗಿದೆ. ಇತ್ತ, ಕರ್ನಾಟಕದ ಆಯುಷ್ ನಿರ್ದೇಶಕರು ರಾಜ್ಯ ಆರೋಗ್ಯ ಇಲಾಖೆಗೆ ಬರೆದ ಪತ್ರದಲ್ಲಿ, [20] ಕರ್ನಾಟಕದ ಚಿಕುಂಗುನ್ಯಾ ಪೀಡಿತರಿಗೆ ರಸ್ ಟಾಕ್ಸ್, ಲೆಡಂ ಪಾಲ್, ಬೆಲಡೋನ್

ಅಥವಾ ಬ್ರಯೋನಿಯ ಎಂಬ ನಾಲ್ಕು ಬಗೆಯ ಔಷಧಗಳನ್ನು ಬಳಸುವಂತೆ ಸೂಚಿಸುತ್ತಾರೆ! ಕೇರಳದಲ್ಲಿ ಚಿಕುಂಗುನ್ಯಾ ಚಿಕಿತ್ಸೆಗೆ ಒಂಭತ್ತು ಔಷಧಗಳಾದರೆ, ಕರ್ನಾಟಕಕ್ಕೆ ನಾಲ್ಕೇ ಸಾಕಾಗುತ್ತದೆ! ಕರ್ನಾಟಕಕ್ಕೆ ಕೇರಳಕ್ಕೆ ಇಷ್ಟೊಂದು ವ್ಯತ್ಯಾಸಗಳಿದ್ದರೂ(!), ಕರ್ನಾಟಕದಲ್ಲಿ ಚಿಕುಂಗುನ್ಯಾಕ್ಕೆ ಹೋಮಿಯೋಪತಿ ಔಷಧಗಳನ್ನು ಬಳಸುವುದಕ್ಕೆ ಕೇರಳದಲ್ಲಿ ನಡೆಸಲಾದ ಅಧ್ಯಯನದ ಆಧಾರವೇ ಸಾಕೆಂದು ರಾಜ್ಯದ ಆರೋಗ್ಯ ಇಲಾಖೆಯು ಹೇಳಿಕೊಳ್ಳುತ್ತದೆ!

ಕರ್ನಾಟಕದ ಆಯುಷ್ ನಿರ್ದೇಶಕರು ಸೂಚಿಸಿರುವ ಔಷಧಗಳಿಂದ 70-80% ರೋಗಿಗಳಲ್ಲಿ 5 ದಿನಗಳಲ್ಲಿ ರೋಗವು ಉಪಶಮನಗೊಳ್ಳುವುದು ಎಂದು ಹೇಳಲಾಗಿದೆ [ಇದಕ್ಕೆ ಆಧಾರವಾಗಿ ಬೆಂಗಳೂರಿನ ಸರಕಾರಿ ಹೋಮಿಯೋಪತಿ ವಿದ್ಯಾಲಯದ ಪ್ರಾಂಶುಪಾಲರು ಹಾಗೂ ಒಂದನೇ ದರ್ಜೆಯ ವೈದ್ಯಕೀಯ ತಜ್ಞರ ವರದಿಯನ್ನು ಅವರು ಉಲ್ಲೇಖಿಸಿದ್ದಾರಾದರೂ, ಅದರ ಪ್ರತಿಯನ್ನು ಲಗತ್ತಿಸಿಲ್ಲ. ಈ ಕುರಿತು ಪ್ರತ್ಯೇಕವಾದ ಅಧ್ಯಯನಗಳಾವುದೂ ನಡೆದಂತಿಲ್ಲ]. ಕರ್ನಾಟಕದಲ್ಲಿ ಅಧ್ಯಯನಗಳಾಗದಿದ್ದರೆ ಹೋಗಲಿ, ಕೇರಳದಲ್ಲಿ ನಡೆಸಲಾದ ಅಧ್ಯಯನದಲ್ಲಿ ಚಿಕುಂಗುನ್ಯಾ ಪೀಡಿತರಿಗೆ ಹೋಮಿಯೋಪತಿಯಿಂದ ಪ್ರಯೋಜನವೇನಾದರೂ ಆಗಿರುವ ಪುರಾವೆಯಿದೇ? ಬಿಜು ಹಾಗೂ ಸರತ್ ಚಂದ್ರನ್ ಅವರು ನಡೆಸಿದ ಪ್ರಾಥಮಿಕ ಅಧ್ಯಯನವು [16] 532 ಚಿಕುಂಗುನ್ಯಾ ರೋಗಿಗಳನ್ನು ಒಳಗೊಂಡಿತ್ತು. ಈ ಪೈಕಿ ಶೇ. 16 ರಷ್ಟು ಮಂದಿ 3 ದಿನಗಳಲ್ಲಿ, ಶೇ.43 ರಷ್ಟು ಮಂದಿ 7 ದಿನಗಳಲ್ಲಿ, ಶೇ.28 ರಷ್ಟು ಮಂದಿ 14 ದಿನಗಳಲ್ಲಿ, ಶೇ.3 ರಷ್ಟು ಮಂದಿ 30 ದಿನಗಳಲ್ಲಿ ರೋಗಶಮನವಾಗುವ ಲಕ್ಷಣಗಳನ್ನು ಕಂಡರೆಂದೂ, ಸುಮಾರು 24 ಬಗೆಯ 'ರೋಗ ಲಕ್ಷಣಗಳು' ಶೇ.11 ರಿಂದ ಶೇ.87 ರಷ್ಟು ಕಡಿಮೆಯಾದವೆಂದೂ ಈ ವರದಿಯಲ್ಲಿ ಹೇಳಲಾಗಿದೆ. (ಅಂದರೆ ಯಾರೊಬ್ಬರಲ್ಲೂ ಯಾವ ರೋಗಲಕ್ಷಣವೂ ಸಂಪೂರ್ಣವಾಗಿ ವಾಸಿಯಾಗಲಿಲ್ಲ ಎಂದಾಯಿತು). ಅದೇ ರೀತಿ, ಜ್ವರಶಮನವಾದ ನಂತರ ಉಳಿದುಕೊಂಡ ತೊಂದರೆಗಳೂ ಶೇ.8 ರಿಂದ ಶೇ.50 ರಷ್ಟು ಮಾತ್ರ (ಸರಾಸರಿ ಶೇ.30) ಕಡಿಮೆಯಾದವು. ಆದರೆ ವಾಸ್ತವದಲ್ಲಿ, ಯಾವುದೇ ಚಿಕಿತ್ಸೆಯನ್ನು ಪಡೆಯದಿದ್ದರಲ್ಲೂ ರೋಗಲಕ್ಷಣಗಳು ಹೀಗೆಯೇ, ಇದೇ ಕಾಲಾವಧಿಯಲ್ಲಿ, ತನ್ನಂತಾನಾಗಿ ಕಡಿಮೆಯಾಗುತ್ತದೆ!

ಹಾಗಾದರೆ, ಹೋಮಿಯೋಪತಿಯ ಒಂಭತ್ತು ಔಷಧಗಳ 'ವಿಶೇಷವಾದ ಚಿಕಿತ್ಸೆಯಿಂದ' ಪ್ರಯೋಜನವಾದರೂ ಏನು?

ಒಂದೇ ಔಷಧವನ್ನು ಬಳಸಿ ಚಿಕಿತ್ಸೆ ನೀಡುವುದು ಹೋಮಿಯೋಪತಿಯ ಮೂಲಮಂತ್ರವಾಗಿದ್ದು, ಒಂದಕ್ಕಿಂತ ಹೆಚ್ಚು ಔಷಧಗಳನ್ನು ಬಳಸಿದರೆ ಅವುಗಳ ತಾಕಲಾಟದಿಂದ ತೊಂದರೆಗಳಾಗಬಹುದೆಂದು ಹೋಮಿಯೋಪತಿಯ ಆಕರಗಳಲ್ಲೇ ಹೇಳಲಾಗಿದೆ.[18] ಆದರೆ, ಕೇರಳದ ಅಧ್ಯಯನದಲ್ಲಿ ಒಂದಕ್ಕಿಂತ ಹೆಚ್ಚು ಹೋಮಿಯೋಪತಿ ಔಷಧಗಳನ್ನು ಏಳು ದಿನಗಳ [ಅಥವಾ ಹೆಚ್ಚು] ಕಾಲ ಬಳಸಲಾಗಿತ್ತು ಮಾತ್ರವಲ್ಲ, ಈ ಔಷಧಗಳ 'ತಾಕಲಾಟ'ದಿಂದ ಏನಾದರೂ ಅಡ್ಡ ಪರಿಣಾಮಗಳು ಉಂಟಾಗಿದ್ದವೋ ಎನ್ನುವುದನ್ನು ಪರಿಶೀಲಿಸಿದ ಬಗ್ಗೆ ಆ ವರದಿಯಲ್ಲಿ ಚರ್ಚಾವೂ ಇಲ್ಲ.[16] ಹೀಗಿದ್ದರೂ, ಚಿಕುಂಗುನ್ಯಾ ಚಿಕಿತ್ಸೆಯಲ್ಲಿ ಹೋಮಿಯೋಪತಿ ಔಷಧಗಳು 'ಅತ್ಯಂತ ಪರಿಣಾಮಕಾರಿ'ಯೆಂಬ ಅಂತಿಮ ತೀರ್ಮಾನವನ್ನು ಈ

ಅಧ್ಯಯನಕಾರರು ಘೋಷಿಸಿರುವುದನ್ನು [16] ನೋಡಿದರೆ, ಇಂತಹಾ 'ಅಧ್ಯಯನಗಳ' ಗುಣಮಟ್ಟವನ್ನೂ, ಅವುಗಳನ್ನೇ 'ಆಧಾರಗಳೆಂದು' ಹೇಳಿಕೊಳ್ಳುವವರ ವಿವೇಚನಾ ಸಾಮರ್ಥ್ಯವನ್ನೂ, ಉದ್ದೇಶಗಳನ್ನೂ ಪ್ರಶ್ನಿಸದೇ ಬೇರೆ ದಾರಿಯಿಲ್ಲ.

ಚಿಕ್ಕುಂಗುನ್ನಾದ ಲಕ್ಷಣಗಳನ್ನು ವಿಧ-ವಿಧವಾಗಿ ವಿಂಗಡಿಸಿ, ಅವುಗಳಿಗೆ ವಿಧವಿಧವಾದ ಔಷಧಗಳನ್ನು ಬಳಸುವ ಹೋಮಿಯೋಪತಿಯ ವಿಧಾನದಿಂದ ಬೆರಗಾದ ನಾನು ಈ ವಿಚಾರವನ್ನೇ ಇನ್ನೂ ಸ್ವಲ್ಪ ಕೆದಕಿದೆ. ಹೋಮಿಯೋಪತಿಯಲ್ಲಿ ರೋಗಲಕ್ಷಣಗಳನ್ನು ಪರಿಗಣಿಸಿ ಚಿಕಿತ್ಸೆಯನ್ನು ನಿರ್ಧರಿಸುವುದರಿಂದ, ರೋಗಗಳ ಕಾರಣಗಳು ಏನೇ ಇದ್ದರೂ ಅವುಗಳ ಲಕ್ಷಣಗಳಲ್ಲಿ ಸಾಮ್ಯತೆಯೇನಾದರೂ ಇದ್ದರೆ ಅವುಗಳ ಚಿಕಿತ್ಸೆಯೂ ಒಂದೇ ಆಗಿರಬೇಕಾಗುತ್ತದೆ. ಹಾಗಾದರೆ, ಚಿಕ್ಕುಂಗುನ್ನಾ ರೋಗದ ಲಕ್ಷಣಗಳಿಗೆ ನೀಡಲಾಗುವ ಔಷಧಗಳನ್ನು ಜ್ವರ, ಸಂಧಿನೋವು ಇತ್ಯಾದಿಗಳನ್ನುಂಟುಮಾಡುವ ಇನ್ನಿತರ ಕಾಹಿಲೆಗಳಲ್ಲಿಯೂ ಬಳಸಲಾಗುತ್ತದೆಯೇ ಎಂಬ ಕುತೂಹಲದಿಂದ ಅಂತರ್ಜಾಲದಲ್ಲಿ ಸ್ವಲ್ಪ ಹುಡುಕಾಡಿದೆ. ನನಗೇನು ಸಿಕ್ಕಿತು ಗೊತ್ತೆ? ಚಿಕ್ಕುಂಗುನ್ನಾಕ್ಕೆ ಬಳಸಲಾಗುವ ನಾಲ್ಕು ಔಷಧಗಳನ್ನು ಡೆಂಗಿ ಜ್ವರಕ್ಕೆ, ಐದನ್ನು ಮಲೇರಿಯಾಕ್ಕೆ ಮತ್ತು ಒಂದನ್ನು ಕ್ಷಯ ರೋಗಕ್ಕೆ ಬಳಸಬಹುದಂತೆ! [ಕೋಷ್ಟಕ 1 ನೋಡಿ] [12,21-23]

ಕೋಷ್ಟಕ 1: ವಿವಿಧ ಸೋಂಕು ಜ್ವರಗಳಿಗೆ ಹೋಮಿಯೋಪತಿ ಚಿಕಿತ್ಸೆ

ಔಷಧ	ಚಿಕ್ಕುಂಗುನ್ನಾ	ಡೆಂಗಿ	ಮಲೇರಿಯ	ಕ್ಷಯ
ಯುಪಟೋರಿಯಂ	✓	✓	✓	
ವೈರೋಜನ್	✓	✓		
ಆರ್ಸೆನಿಕಂ	✓	✓	✓	✓
ಚೈನಾ	✓	✓	✓	
ನಕ್ಸ್ ವೊಮಿಕ	✓		✓	
ಜೆಲ್ಲಿಮಿಯಂ	✓		✓	
ರುಸ್	✓			
ಅರ್ನಿಕ	✓			
ಬೆಲಡೊನ	✓			
ಬ್ರಯೊನಿಯ	✓			

ವೈರಾಣುಗಳಿಂದ ಉಂಟಾಗುವ ಚಿಕ್ಕುಂಗುನ್ನಾ ಹಾಗೂ ಡೆಂಗಿ ಜ್ವರಗಳಿಗೂ, ಪರೋಪಜೀವಿಗಳಿಂದ ಉಂಟಾಗುವ ಮಲೇರಿಯಾಕ್ಕೂ ಸುಮಾರು ಒಂದೇ ತರಹದ ಚಿಕಿತ್ಸೆಯಿರುವುದು ಹೋಮಿಯೋಪತಿಯ ವೈಶಿಷ್ಟ್ಯವೇ ಸರಿ! ಚಿಕ್ಕುಂಗುನ್ನಾ ಹಾಗೂ ಡೆಂಗಿ ಜ್ವರಗಳು ಯಾವುದೇ ಚಿಕಿತ್ಸೆಯಿಲ್ಲದೆಯೇ ಗುಣಮುಖವಾಗಬಲ್ಲವಾದರೂ, ಸರಿಯಾದ ಚಿಕಿತ್ಸೆಯಿಲ್ಲದಿದ್ದರೆ ಮಾರಣಾಂತಿಕವಾಗಬಲ್ಲ ಮಲೇರಿಯ ರೋಗಕ್ಕೆ ಹೋಮಿಯೋಪತಿ ಚಿಕಿತ್ಸೆಯನ್ನು ಪಡೆದವರ ಪಾಡೇನು?

ಇತರ ಪದ್ಧತಿಗಳು:

ಆಯುರ್ವೇದ, ಯುನಾನಿ ಮತ್ತು ಸಿದ್ಧ ಪದ್ಧತಿಗಳಲ್ಲೂ ಚಿಕ್ಕುಂಗುನ್ನಾಕ್ಕೆ ರೋಗಲಕ್ಷಣಗಳಿಗನುಗುಣವಾದ ಚಿಕಿತ್ಸೆಯನ್ನು ಹೇಳಲಾಗಿದೆ.

ಆಯುರ್ವೇದದಲ್ಲಿ ಪಂಚಭೂತಗಳಿಂದಾದ ದೇಹ, ಸಪ್ತ ಧಾತುಗಳು ಮತ್ತು ತ್ರಿದೋಷಗಳ ಪರಿಕಲ್ಪನೆಯಿದ್ದು, ರೋಗಾಣುಗಳಿಂದ ರೋಗವುಂಟಾಗುತ್ತದೆಯೆನ್ನುವುದಿಲ್ಲ. ಯುನಾನಿ ಮತ್ತು ಸಿದ್ಧ ಪದ್ಧತಿಗಳಲ್ಲೂ ಇಂತಹದೇ ಪರಿಕಲ್ಪನೆಗಳಿವೆಯೆನ್ನಬಹುದು.[24-27]

ಬೆಂಗಳೂರಿನ ಸರಕಾರಿ ಆಯುರ್ವೇದ ವಿದ್ಯಾಲಯದ ಪ್ರಾಂಶುಪಾಲರ ವರದಿಯನುಸಾರ, ಚಿಕ್ಕುಂಗುನ್ನಾಕ್ಕೆ ಆಯುರ್ವೇದದಲ್ಲಿ ಅದ್ಭುತಾದಿ ಗುಣಗಳು, ರಸನ ಎರಂದ ಕೃತ ಜೂರ್ಣಗಳ ಚಿಕಿತ್ಸೆಯನ್ನು ಆರಂಭದಲ್ಲೇ ನೀಡಿದರೆ ಮೂರು ದಿನಗಳಲ್ಲಿ ರೋಗವನ್ನು ಗುಣಪಡಿಸಬಹುದು.[20] ವಿಲವಾದಿ ಮತ್ತು ಸುದರ್ಶನ ಮಾತ್ರಗಳಿಂದಲೂ ಪ್ರಯೋಜನವಿದೆಯಂತೆ. [12] ಆದರೆ ಇವ್ಯಾವುದಕ್ಕೂ ಆಧಾರಗಳು ಲಭ್ಯವಿಲ್ಲ.

ಉನಾನಿಯ ಪ್ರಕಾರ, ಮಜೂನ-ಎ-ಸುರಂಜನ್ ಅಥವಾ ಹಪ-ಎ-ಸುರಂಜನ್ , ರೋಗನ್-ಎ-ಸುರ್ಕ್, ಹಬ್-ಎ-ಅಸ್ಕಂದ್ , ಸಫೂಫ-ಎ-ತಬಶೀರ್ ಗಳನ್ನು ಬಳಸಿದರೆ (ಖರ್ಚು ಪ್ರತಿ ರೋಗಿಗೆ ರೂ. 200) ಶೇ. 50 ರಷ್ಟು ರೋಗಿಗಳು ಒಂದು ವಾರದೊಳಗೆ ಗುಣಮುಖರಾಗುತ್ತಾರೆ, ಇನ್ನುಳಿದ 25% ರೋಗಿಗಳು 1-2 ವಾರಗಳಲ್ಲಿ ಗುಣಮುಖರಾಗುತ್ತಾರೆ. [ಬೆಂಗಳೂರಿನ ಸರಕಾರಿ ಯುನಾನಿ ವಿದ್ಯಾಲಯದ ಪ್ರಾಂಶುಪಾಲರ ವರದಿ; ಕಾಲೇಜಿನ ಹೊರ ರೋಗಿ ವಿಭಾಗದಲ್ಲಿ ಹಾಗೂ ಶಿಬಿರಗಳಲ್ಲಿ ನೋಡಿದ ಸುಮಾರು 200 ಪ್ರಕರಣಗಳ ಅನುಭವವೇ ಆಧಾರ][20]

ಸಿದ್ಧ ಪದ್ಧತಿಯಲ್ಲಿ ಚಿಕ್ಕುಂಗುನ್ನಾಕ್ಕೆ ಈ ಕೆಳಗಿನ ಔಷಧಗಳನ್ನು ಸೂಚಿಸಲಾಗಿದೆ: ನಿಲವೆಂಬು ಕಷಾಯ (ಜ್ವರಕ್ಕೆ), ವತಾಜುರ ಕಷಾಯ (ಸಂಧಿ ನೋವಿಗೆ), ಶಾಂತ ಚಂದ್ರೋದಯ, ಬಲಸಂಜೀವಿ, ಬ್ರಹ್ಮಾನಂದ ಭೈರವ, ಅಷ್ಟ ಭೈರವ ಹಾಗೂ ವಸಂತ ಕುಸುಮರಾಗ. ಈ ಬಗ್ಗೆ ಹೆಚ್ಚಿನ ವಿವರಗಳಾಗಲೀ, ಆಧಾರಗಳಾಗಲೀ ಲಭ್ಯವಿಲ್ಲ.[13]

ಆದ್ದರಿಂದ, ಚಿಕ್ಕುಂಗುನ್ನಾ ರೋಗಕ್ಕೆ ಯಾವುದೇ ಬದಲಿ ಪದ್ಧತಿಯಲ್ಲಿ ಯಾವುದೇ ವಿಶೇಷವಾದ ಚಿಕಿತ್ಸೆಯಿಲ್ಲ ಎಂಬುದು ಸುಸ್ಪಷ್ಟ. 'ಬದಲಿ' ಔಷಧಗಳನ್ನು ಸೇವಿಸಿರುವವರಲ್ಲಿ ರೋಗಲಕ್ಷಣಗಳು ವಾಸಿಯಾಗುವ ಪರಿಗೂ, ಸಹಜವಾಗಿಯೇ ರೋಗವು ಗುಣಮುಖವಾಗುವ ಪರಿಗೂ ಯಾವ ವ್ಯತ್ಯಾಸವೂ ಕಂಡುಬರುವುದಿಲ್ಲವಾದ್ದರಿಂದ ಅಂತಹಾ ಔಷಧಗಳಿಂದ ಯಾವುದೇ ವಿಶೇಷವಾದ ಪ್ರಯೋಜನವೂ ಇಲ್ಲ. ಅಷ್ಟೇ ಅಲ್ಲ, 'ಬದಲಿ' ಔಷಧಗಳಿಂದಾಗಬಹುದಾದ ಅಡ್ಡ ಪರಿಣಾಮಗಳ ಬಗ್ಗೆ ಯಾವುದೇ ಅಧ್ಯಯನಗಳು ನಡೆದಿರುವ ಬಗ್ಗೆ ವರದಿಗಳಿಲ್ಲ.

'ಬದಲಿ ಔಷಧಗಳಿಂದ' ಚಿಕ್ಕುಂಗುನ್ನಾವನ್ನು ತಡೆಯಬಹುದೇ?

ತನ್ನಿಂತಾನೇ ಗುಣಹೊಂದುವ ಚಿಕ್ಕುಂಗುನ್ನಾಕ್ಕೆ ತಮ್ಮಲ್ಲೇನೋ ವಿಶೇಷವಾದ ಔಷಧಗಳಿವೆಯೆಂದು ಯಾವುದೇ ಆಧಾರಗಳಿಲ್ಲದೆಯೇ ಹೇಳಿಕೊಳ್ಳುವ 'ಬದಲಿ ತಜ್ಞರುಗಳನ್ನು' ತಡೆಯುವವರಾರೂ ಇಲ್ಲದಿರುವುದರಿಂದ ಅವರು ಇನ್ನೂ ಒಂದು ಹೆಜ್ಜೆಯನ್ನು ಮುಂದಿಡುವ ಸಾಹಸವನ್ನು ಮಾಡಿ ಅದರಲ್ಲಿ ಅದ್ಭುತವಾದ ಯಶಸ್ಸನ್ನೂ ಕಂಡಿದ್ದಾರೆ ಎನ್ನಲಿಡಿಯಿಲ್ಲ. ಚಿಕ್ಕುಂಗುನ್ನಾವನ್ನು ತಡೆಯಲು ಆಧುನಿಕ

ವೈದ್ಯವಿಜ್ಞಾನದಲ್ಲಿ ಲಸಿಕೆಯಿಲ್ಲದಿದ್ದರೇನಂತೆ, ಅದನ್ನು ತಡೆಯಬಲ್ಲ 'ಬದಲಿ ಔಷಧಗಳು' ತಮ್ಮಲ್ಲಿವೆ ಎಂದು ಈ ತಜ್ಞರುಗಳು ಸಾರಾಸಗಟಾಗಿ ಘೋಷಿಸಿಕೊಂಡು ಬಿಟ್ಟರು. ಸಹಸ್ರಾರು ಜನರನ್ನು ಒಮ್ಮೆಗೇ ಕಾಡುವ ಚಿಕುಂಗುನ್ಯಾವನ್ನು ನಿಯಂತ್ರಿಸಲು ಯಾವುದೇ ಉಪಾಯಗಳನ್ನು ಕಾಣದೇ ದಿಕ್ಕು ತೋಚದಂತಾಗಿದ್ದ ಆರೋಗ್ಯ ಇಲಾಖೆಯ ಅಧಿಕಾರಿಗಳನ್ನು ಸುಲಭದಲ್ಲಿ ನಂಬಿಸಿ, ಸರಕಾರೀ ಖರ್ಚಿನಲ್ಲಿ 'ಚಿಕುಂಗುನ್ಯಾವನ್ನು ತಡೆಯುವ ಔಷಧಗಳನ್ನು' ಲಕ್ಷಗಟ್ಟಲೆ ಜನರಿಗೆ ಹಂಚುವ ಶಿಬಿರಗಳನ್ನು ಸಂಘಟಿಸುವಲ್ಲಿ ಯಶಸ್ವಿಯೂ ಆದರು.

ಆದರೆ, ಚಿಕುಂಗುನ್ಯಾವನ್ನು ತಡೆಯುವಲ್ಲಿ 'ಬದಲಿ ಔಷಧಗಳು' ಪರಿಣಾಮಕಾರಿಯೇ?

ಹೋಮಿಯೋಪತಿಯ ಪ್ರಕಾರ, ಚಿಕುಂಗುನ್ಯಾ ರೋಗದ ಚಿಕಿತ್ಸೆಗೆ ಬಳಸಲಾಗುವ ಔಷಧಗಳನ್ನೇ ರೋಗ ನಿಯಂತ್ರಣಕ್ಕೂ ಬಳಸಬಹುದಂತೆ! [ಕೋಷ್ಟಕ 2] ಅಂದರೆ, ರೋಗ ತಗಲಿಸಿಕೊಂಡವನಿಗೆ ನೀಡುವ ಔಷಧಗಳೂ, ಯಾವುದೇ ರೋಗವಿಲ್ಲದವನಿಗೆ ರೋಗವು ಬಾರದಂತೆ ಕೊಡುವ ಔಷಧಗಳೂ ಒಂದೇ ಆಗಿರುತ್ತವೆ! ಬಲು ಸುಲಭ! ಹಾಗೇನಿಲ್ಲ.

ಕೋಷ್ಟಕ 2: ಚಿಕುಂಗುನ್ಯಾ ಚಿಕಿತ್ಸೆ ಹಾಗೂ ನಿಯಂತ್ರಣಗಳಿಗೆ ಬಳಸಲಾಗುವ ಹೋಮಿಯೋಪತಿ ಔಷಧಗಳು

ಔಷಧ	ಚಿಕಿತ್ಸೆ	ನಿಯಂತ್ರಣ
ಯುಪೆಟೋರಿಯಂ	✓	✓
ಪೈರೊಜನ್	✓	
ಆರ್ಸೆನಿಕಂ	✓	✓
ಚೈನಾ	✓	
ನಕ್ಸ್ ವೊಮಿಕ	✓	
ಜೆಲ್ಯಿಮಿಯಂ	✓	✓
ರುಸ್	✓	✓
ಅರ್ನಿಕ	✓	✓
ಬೆಲಡೊನ	✓	
ಬ್ರಿಯೊನಿಯ	✓	✓

ಚಿಕುಂಗುನ್ಯಾ ಕಾಹಿಲೆ ಒಂದೇ ವೈರಾಣುವಿನಿಂದ ಬರುವುದೇ ಆಗಿದ್ದರೂ ಸಹ (ಇದು ಆಧುನಿಕ ವಿಜ್ಞಾನದ ಮಾತಾಯಿತು, ಹೋಮಿಯೋಪತಿ ಇದನ್ನು ಒಪ್ಪುವಂತಿಲ್ಲವಲ್ಲ) ಆ ರೋಗವನ್ನು ತಡೆಯುವ ಔಷಧಗಳು ಒಂದು ಉರಿಂದ ಇನ್ನೊಂದು ಉರಿಗೆ ಬೇರೆಯೇ ಆಗಿರಬೇಕಾಗುತ್ತದೆಯಂತೆ! ಮತ್ತು ಯಾವ ಉರಿಗೆ ಯಾವುದು ಸೂಕ್ತವೆಂದು ಹೋಮಿಯೋಪತಿ ತಜ್ಞರೇ ಕೂಲಂಕಷವಾಗಿ ಸ್ಥಳವನ್ನು ಪರಿಶೀಲಿಸಿ ನಿರ್ಧರಿಸಬೇಕಂತೆ! ಕೇರಳ ರಾಜ್ಯದ ಕೊಟ್ಟಾಯಂನಲ್ಲಿ ಬ್ರಿಯೊನಿಯ, ಕೇರಳದ ಕಲ್ಲಿಕೋಟೆ ಹಾಗೂ ಆಂಧ್ರದ ಹೈದರಾಬಾದ್ ಗಳಲ್ಲಿ ಯುಪೆಟೋರಿಯಂ, ರಾಜಸ್ಥಾನದಲ್ಲಿ ಮತ್ತು ಕರ್ನಾಟಕದಲ್ಲಿ ರಸ್ ಟಾಕ್ಸ್, ತಮಿಳುನಾಡಿನ ಚೆನ್ನೈಯಲ್ಲಿ ಲೆಡಂ ಪಾಲ್ ಮತ್ತು ಚೆಮೊಮಿಲ್ಲ ಹೀಗೆ ಒಂದೊಂದರಿಗೆ ಒಂದೊಂದು. [28] ಆ ಮಟ್ಟಿಗಾದರೂ ರಾಜಸ್ಥಾನ ಹಾಗೂ

ಕರ್ನಾಟಕಗಳಿಗೆ ಸಾಮ್ಯತೆ! ಕರ್ನಾಟಕಕ್ಕೆ ರಸ್ ಟಾಕ್ಸ್, ಲೆಡಂ ಪಾಲ್ ಮತ್ತು ಟ್ಯುಬರ್ಕುಲಿನಂ ಔಷಧಗಳು ಪ್ರಶಸ್ತವೆಂದೂ, ಈ ಕುರಿತಾದ ಅಧ್ಯಯನಗಳ ಫಲಿತಾಂಶಗಳು ಇನ್ನಷ್ಟೇ ಬರಬೇಕಾಗಿದೆ ಎಂದೂ ಆಯುಷ್ ನಿರ್ದೇಶಕರು ರಾಜ್ಯದ ಆರೋಗ್ಯ ಮತ್ತು ಕು.ಕ ಇಲಾಖೆಗೆ ತಿಳಿಸಿರುವುದು ಒಂದೆಡೆಯಾದರೆ,[20] ಕೇರಳದ ತಿರುವನಂತಪುರಂನಲ್ಲಿ ಯುಪೆಟೋರಿಯಂ ಔಷಧವನ್ನು ಬಳಸಿ ನಡೆಸಲಾದ ಅಧ್ಯಯನವು ಚಿಕುಂಗುನ್ಯಾ ತಡೆಗಟ್ಟುವಲ್ಲಿ ಹೋಮಿಯೋಪತಿ ಔಷಧಗಳು ಪರಿಣಾಮಕಾರಿಯೆಂದು ತೋರಿಸಲು ಆಧಾರವೆಂದು ಆರೋಗ್ಯ ಮತ್ತು ಕು.ಕ. ಇಲಾಖೆಯು ಹೇಳುವುದು ಇನ್ನೊಂದೆಡೆ! [29] ಬೇರೆ ಬೇರೆ ಪ್ರದೇಶಗಳಲ್ಲಿ ಬೇರೆ ಬೇರೆ ಔಷಧಗಳನ್ನು ಬಳಸಬೇಕೆನ್ನುವುದು ಸರಿಯಾದರೆ, ತಿರುವನಂತಪುರಕ್ಕೆ 'ಸೂಕ್ತವಾದ' ಯುಪೆಟೋರಿಯಂನ ಅಧ್ಯಯನದ ಆಧಾರದಲ್ಲಿ ಕರ್ನಾಟಕದಲ್ಲಿ ರಸ್ ಟಾಕ್ಸ್, ಲೆಡಂ ಪಾಲ್ ಮತ್ತು ಟ್ಯುಬರ್ಕುಲಿನಂ ಔಷಧಗಳು ಪರಿಣಾಮಕಾರಿಯಾಗಿವೆ ಎನ್ನಲು ಹೇಗೆ ಸಾಧ್ಯವಿದೆ? ಆಯಾ ಪ್ರದೇಶಗಳಲ್ಲಿ ಅಲ್ಲಿಗೆ ಸೂಕ್ತವೆನಿಸುವ ಔಷಧಗಳ ಬಗ್ಗೆ ಪ್ರತ್ಯೇಕವಾಗಿ ಅಧ್ಯಯನಗಳನ್ನು ನಡೆಸುವ ಅಗತ್ಯವಿಲ್ಲವೆ? ಲಕ್ಷಗಟ್ಟಲೆ ಜನರಿಗೆ ಸರಕಾರಿ (ಜನಸಾಮಾನ್ಯರ ತೆರಿಗೆಯ) ಖರ್ಚಿನಲ್ಲಿ ಔಷಧಗಳನ್ನು ಹಂಚುವುದಕ್ಕೆ ಸಂಶಯಾತೀತ ಪುರಾವೆಗಳ ಅಗತ್ಯವಿದೆಯೆಂದು ನಮ್ಮ ಅಧಿಕಾರಿಗಳಿಗಾಗಲೀ, ವೈದ್ಯರುಗಳಿಗಾಗಲೀ ಅನಿಸುವುದಿಲ್ಲವೆ? ಅನಿಸುವುದಿಲ್ಲವಾದರೆ ಅದಕ್ಕೆ ಕಾರಣವೇನು?

ಅದಿರಲಿ, ತಿರುವನಂತಪುರದ ಈ ಅಧ್ಯಯನವು [17,29] ನಂಬಲರ್ಹವೇ? ಹೋಮಿಯೋಪತಿ ಔಷಧಗಳಿಂದ ಚಿಕುಂಗುನ್ಯಾವನ್ನು ತಡೆಯುವ ಬಗ್ಗೆ ಈ ಅಧ್ಯಯನವನ್ನು ನಡೆಸಲಾಗಿದೆ ಎಂದು ಹೇಳಲಾಗಿದ್ದರೂ, ಔಷಧವನ್ನು ಪಡೆದವರಲ್ಲಿ ಜ್ವರವುಂಟಾಗಿತ್ತೇ ಎಂಬುದನ್ನಷ್ಟೇ ಪರಿಗಣಿಸಲಾಗಿದೆಯಲ್ಲದ ಚಿಕುಂಗುನ್ಯಾ ಬಂದಿತ್ತೇ ಎಂಬುದನ್ನಲ್ಲ! ಈ ಅಧ್ಯಯನವು ಆರಂಭದಲ್ಲಿ 2000 ಜನರನ್ನು ಒಳಗೊಂಡಿದ್ದು, ಆ ಪೈಕಿ 376 ಜನರನ್ನು ಕೈಬಿಡಲಾಯಿತು ಹಾಗೂ ಅದಕ್ಕೆ ಯಾವ ಕಾರಣಗಳನ್ನೂ ವರದಿಯಲ್ಲಿ ನಮೂದಿಸಿಲ್ಲ! ಅಲ್ಲದೆ, ಬಳಸಲಾದ ಔಷಧಗಳ ಅಡ್ಡ ಪರಿಣಾಮಗಳನ್ನು ಗುರುತಿಸಿ ದಾಖಲಿಸಿರುವುದು ಕಾಣಿಸುವುದಿಲ್ಲ. [17] ಹೋಮಿಯೋಪತಿ ಔಷಧಗಳಿಗೆ ಅಡ್ಡ ಪರಿಣಾಮಗಳೇ ಇಲ್ಲ ಎಂಬ ದೃಢವಾದ (ಹಾಗೂ ಶಾಶ್ವತವಾದ) ನಂಬಿಕೆಯಿಂದ ಸಂಶೋಧನಾಕಾರರಿಗೆ ಅದರ ಅಗತ್ಯವು ಕಂಡಿರಲಾರದು. ಆದರೆ ಈ ಅಧ್ಯಯನಗಳ ಆಧಾರದಲ್ಲಿ ಮಹತ್ವದ [ಲಕ್ಷಗಟ್ಟಲೆ ಖರ್ಚಾಗುವ] ನಿರ್ಧಾರಗಳನ್ನು ಕೈಗೊಳ್ಳುವ ರಾಜ್ಯದ ಆರೋಗ್ಯ ಇಲಾಖೆಗೆ ಅದರ ಅಗತ್ಯವು ಕಾಣಿಸಿಲ್ಲವೆ?

ಚಿಕುಂಗುನ್ಯಾಕ್ಕೆ ಹೋಮಿಯೋಪತಿ ಔಷಧಗಳನ್ನು ಬಳಸುವ ಬಗೆಗಿನ ಎರಡೂ ಅಧ್ಯಯನಗಳು [16,17] ಸಹಜಂತಕರ ವಿಮರ್ಶೆಗೊಳಪಟ್ಟು ಯಾವುದಾದರೂ ವೈದ್ಯಕೀಯ ಪತ್ರಿಕೆಗಳಲ್ಲಿ ಪ್ರಕಟಗೊಂಡಂತೆ ಕಾಣುವುದಿಲ್ಲ. (ರೆಜಿಕುಮಾರ್ ಅವರ ಲೇಖನವನ್ನು ಬ್ರಿಟಿಷ್ ಹೋಮಿಯೋಪತಿ ಜರ್ನಲ್ ಗೆ ವಿಮರ್ಶೆಗಾಗಿ ಕಳುಹಿಸಲಾಗಿದೆಯಂತೆ) [15] ಈ ರೀತಿಯ ವೈಜ್ಞಾನಿಕ ಪ್ರಕ್ರಿಯೆಗಳಿಗೆ ಒಳಪಡದ ಅಧ್ಯಯನಗಳನ್ನು ಆಧಾರವಾಗಿರಿಸಿಕೊಂಡು ಇಡೀ ಸಮುದಾಯಕ್ಕೆ ಔಷಧಗಳನ್ನು ವಿತರಿಸುವುದು ಸಾಧ್ಯವೇ? ಆಯುಷ್ ನಿರ್ದೇಶಕರೇ ತಿಳಿಸಿರುವಂತೆ, ಕರ್ನಾಟಕದಲ್ಲಿ ನಡೆಸಲಾಗಿದೆಯನ್ನೂ ಅಧ್ಯಯನದ ಫಲಿತಾಂಶಗಳು

‘ಇನ್ನಷ್ಟೇ ಲಭ್ಯವಾಗಬೇಕಿದೆ’. ಹಾಗಿದ್ದೂ, ಚಿಕುಂಗುನ್ಯಾ ತಡೆಗೆ ಔಷಧಗಳ ಬಳಕೆಯನ್ನು ಅವರೇ ಸೂಚಿಸಿರುವುದೇಕೆ?

ಒಟ್ಟಿನಲ್ಲಿ, ಚಿಕುಂಗುನ್ಯಾ ಚಿಕಿತ್ಸೆಯಲ್ಲಿ ಹೋಮಿಯೋಪತಿಯೊ ಸೇರಿದಂತೆ ‘ಬದಲಿ ಔಷಧಗಳನ್ನು’ ಬಳಸುವುದಕ್ಕೆ ವೈಜ್ಞಾನಿಕ ಆಧಾರಗಳೇನೆಂದು ಮಾಹಿತಿ ಕಾಯಿದೆಯಡಿಯಲ್ಲಿ ನಾವು ಕೇಳಿದ ಪ್ರಶ್ನೆಗಳಿಗೆ ಉತ್ತರವಾಗಿ ರಾಜ್ಯದ ಆರೋಗ್ಯ ಮತ್ತು ಕು.ಕ. ಇಲಾಖೆಯು ಒದಗಿಸಿರುವ ಮಾಹಿತಿ ಹಾಗೂ ಅದರೊಂದಿಗೆ ಲಗತ್ತಿಸಿರುವ ದಾಖಲೆಗಳು ಚಿಕುಂಗುನ್ಯಾ ಚಿಕಿತ್ಸೆಯಲ್ಲಿ ‘ಬದಲಿ ಔಷಧಗಳ’ ಪ್ರಯೋಜನವನ್ನು ಸಾಬೀತುಪಡಿಸುವ ಬದಲಾಗಿ ಹಲವಾರು ಸಂಶಯಗಳನ್ನೂ ಪ್ರಶ್ನೆಗಳನ್ನೂ ಉಂಟುಮಾಡುತ್ತವೆ. ಈ ದಾಖಲೆಗಳನ್ನೂ ಅಂತರ್ಜಾಲದಲ್ಲಿ ಲಭ್ಯವಿರುವ ಇನ್ನಿತರ ಆಕರಗಳನ್ನೂ ಸವಿವರವಾಗಿ ವಿಮರ್ಶಿಸಿದಾಗ ಈ ಕೆಳಗಿನ ಅಂಶಗಳು ಸ್ಪಷ್ಟವಾಗುತ್ತವೆ:

1. ಚಿಕುಂಗುನ್ಯಾದ ಬಗ್ಗೆ ಸವಿಸ್ತಾರವಾದ ಹಾಗೂ ಆಳವಾದ ವೈಜ್ಞಾನಿಕ ಅಧ್ಯಯನಗಳು ಆಧುನಿಕ ವೈದ್ಯ ವಿಜ್ಞಾನದಲ್ಲಷ್ಟೇ ಆಗಿದ್ದು, ಸಾಕಷ್ಟು ವಿವರಗಳು ಲಭ್ಯವಿವೆ. ಚಿಕುಂಗುನ್ಯಾದ ಬಗ್ಗೆ ಇನ್ನಷ್ಟು ಸಂಶೋಧನೆಗಳು ಮುಂದುವರಿದಿದ್ದು ಲಸಿಕೆಯ ಶೋಧವೂ ನಡೆಯುತ್ತಿದೆ.
2. ಚಿಕುಂಗುನ್ಯಾವು ವೈರಾಣುವಿನಿಂದ ಉಂಟಾಗುವ ಸೋಂಕುರೋಗವಾಗಿದ್ದು, ಯಾವುದೇ ಮಾರಣಾಂತಿಕವಾಗಬಲ್ಲ ಸಮಸ್ಯೆಗಳನ್ನುಂಟು ಮಾಡದೆಯೇ 4-10 ದಿನಗಳಲ್ಲಿ ತನ್ನಿಂತಾನೇ ಗುಣಹೊಂದುತ್ತದೆ. ಅದರಿಂದ ಉಂಟಾಗಬಹುದಾದ ಜ್ವರ, ಸಂದಿನೋವು ಇತ್ಯಾದಿ ತೊಂದರೆಗಳ ಉಪಶಮನಕ್ಕೆ ಸರಳವಾದ, ಹೆಚ್ಚೇನೂ ಅಡ್ಡ ಪರಿಣಾಮಗಳಿಲ್ಲದ ಆಧುನಿಕ ಔಷಧಗಳನ್ನು ಬಳಸಬಹುದಾಗಿದೆ.
3. ಚಿಕುಂಗುನ್ಯಾ ರೋಗಕ್ಕೆ ವಿಶೇಷವಾದ, ನಿರ್ದಿಷ್ಟವಾದ ಚಿಕಿತ್ಸೆಯು ಯಾವುದೇ ‘ಬದಲಿ ವೈದ್ಯಕೀಯ ಪದ್ಧತಿಯಲ್ಲಿ’ ಲಭ್ಯವಿಲ್ಲ ಮತ್ತು ಈ ಕುರಿತು ಯಾವುದೇ ಸಂಶೋಧನೆಗಳು ಯಾವುದೇ ವಿಶ್ವಾಸಾರ್ಹ ಪತ್ರಿಕೆಗಳಲ್ಲಿ ಇದುವರೆಗೆ ಪ್ರಕಟವಾಗಿಲ್ಲ. ಎಲ್ಲಾ ‘ಬದಲಿ ವೈದ್ಯಕೀಯ ಪದ್ಧತಿಗಳಲ್ಲಿಯೂ’ ಚಿಕುಂಗುನ್ಯಾದ ರೋಗಲಕ್ಷಣಗಳಿಗೆ ಹಲವು ತರಹದ ಔಷಧಗಳನ್ನು ಸೂಚಿಸಲಾಗಿದ್ದು ಇವುಗಳ ಪರಿಣಾಮಗಳ ಬಗ್ಗೆಯಾಗಲೀ, ಅಡ್ಡ ಪರಿಣಾಮಗಳ ಬಗ್ಗೆಯಾಗಲೀ ಸಾಕಷ್ಟು ಸಂಶೋಧನೆಗಳಾಗಿಲ್ಲ.
4. ಚಿಕುಂಗುನ್ಯಾವನ್ನು ತಡೆಯಲು ಹೋಮಿಯೋಪತಿಯಲ್ಲಾಗಲೀ, ಇತರ ಯಾವುದೇ ಪದ್ಧತಿಗಳಲ್ಲಾಗಲೀ ಔಷಧಗಳಿವೆಯೆನ್ನುವುದಕ್ಕೆ ಸಶಕ್ತವಾದ ಆಧಾರಗಳು ರಾಜ್ಯ ಆರೋಗ್ಯ ಮತ್ತು ಕು.ಕ. ಇಲಾಖೆಯಲ್ಲಾಗಲೀ, ಅಂತರ್ಜಾಲದಲ್ಲಾಗಲೀ ಲಭ್ಯವಿಲ್ಲ ಮತ್ತು ಈ ಕುರಿತು ಯಾವುದೇ ಸಂಶೋಧನೆಗಳು ಯಾವುದೇ ವಿಶ್ವಾಸಾರ್ಹ ಪತ್ರಿಕೆಗಳಲ್ಲಿ ಇದುವರೆಗೆ ಪ್ರಕಟವಾಗಿಲ್ಲ.
5. ಆದ್ದರಿಂದ ಚಿಕುಂಗುನ್ಯಾದ ಚಿಕಿತ್ಸೆಗೆ ಅಥವಾ ನಿಯಂತ್ರಣಕ್ಕೆ ಯಾವುದೇ ‘ಬದಲಿ ವೈದ್ಯಕೀಯ ಪದ್ಧತಿಯಲ್ಲಿ’ ಆಧುನಿಕ ವೈದ್ಯ ವಿಜ್ಞಾನಕ್ಕಿಂತ ಮಿಗಿಲಾದ ಔಷಧಗಳು ಲಭ್ಯವಿವೆ ಎನ್ನುವುದಕ್ಕೆ ಯಾವುದೇ ಆಧಾರಗಳಿಲ್ಲ.

ಆಕರಗಳು:

1. Powers AM, Logue H. Changing patterns of chikungunya virus: reemergence of a zoonotic arbovirus. J Gen Virol. 2007;88:2363-2377 Full Text available at <http://www.sgm.ac.uk/jgvdirect/82858/82858ft.pdf>
2. PIALOUX G et al. Chikungunya, an emerging arbovirus. Lancet Infect Dis. 2007;7:319-327 Full Text available at <http://www.ifmt.auf.org/IMG/pdf/TLIDarticle.Chikungunya.pdf>
3. Isabelle Quatresous. Chikungunya outbreak in Réunion, a French ‘overseas département’ Eurosurveillance, 2006;11(5) At <http://www.eurosurveillance.org/ViewArticle.aspx?ArticleId=2904>
4. Chhabra M, Mittal V, Bhattacharya D, Rana U, Lal S. Chikungunya fever: A re-emerging viral infection. Indian J Med Microbiol [serial online] 2008 [cited 2008 Jun 24];26:5-12. Available from: <http://www.ijmm.org/text.asp?2008/26/1/5/38850>
5. Swaroop A, Jain A, Kumhar M, Parihar N, Jain S. Chikungunya Fever. Journal, Indian Academy of Clinical Medicine 2007;(2):164-68 Full Text Available at <http://medind.nic.in/jac/t07/i2/jact07i2p164.pdf>
6. Sunila Chikungunya: Homeopathic Management. Available at <http://www.similima.com/chikungunya.html>
7. Thomas M. Chikungunya and Homeopathy. Available at http://www.medindia.net/alternativemedicine/homeopathy/Chikungunya_Refer...
8. Chikungunya Available at <http://www.hpathy.com/diseases/chikungunya-symptoms-treatment-cure.asp>
9. Chikungunya - Homeopathy for treatment and prevention Available at <http://www.homeopathyhelps.com/chikungunya-treatment.htm>
10. Thomas M. Chikungunya and Homeopathy. Available at http://www.medindia.net/alternativemedicine/homeopathy/Chikungunya_Homoe...
11. Vallabhassery BS. Chikungunya Available at <http://www.hospitals-directory.com/harticle6.htm>
12. Fight Chikungunya and Viral Fever with Ayurveda Available at <http://www.keralaayurvedics.com/media/articles/fight-chikungunya-and-vir...>
13. Spencer Jones Chikungunya [Chicken Guinea] Available at <http://www.siddhaphysician.com/Chikungunya-Chicken-Guinea.html>
14. William Boericke Homœopathic Materia Medica Available at <http://www.homeoint.org/books/boericmm/index.htm>

15. Rejikumar R. Personal communication to author by e-mail
16. Biju SG, Sarathchandran. A Pilot Study on Treatment of Chikun Gunya. Available at <http://www.slideshare.net/shebees/chiqu-gunya/> and <http://similiacare.com/wp-content/uploads/2008/06/cgunya2t.pdf>
17. Rejikumar R, Dinesh RS et al. A Study On The Prophylactic Efficacy Of Homoeopathic Preventive Medicine Against Chikungunya Fever. Available at <http://www.similima.com/gen126.html>
18. Homeopathy Principles Available at <http://www.hpathy.com/basics/homeopathicprinciples.asp>
19. Biju SG. A Pilot Study on Treatment of Chikun Gunya. Found in the copy of the presentation provided by the Karnataka Health and Family Welfare Directorate. [Copy with the author]
20. Communication from Director, Ayush, Karnataka. Provided by the Karnataka Health and Family Welfare Directorate under the provisions of RTI, 2005. In the possession of the author.
21. Thomas M. Dengue and Homeopathy. Available at http://www.medindia.net/alternativemedicine/homeopathy/dengue_remedies.h...
22. Tuberculosis. University Maryland Medical Centre. Available at <http://www.umm.edu/altmed/articles/tuberculosis-000165.htm>
23. Intermittent fever/malaria. Available at <http://www.hpathy.com/diseases/intermittent-fever-symptoms-treatment-cur...>
24. Tridosha Principle. Available at <http://library.thinkquest.org/04apr/01297/html/basic.htm>
25. Ayurveda Concepts Available at <http://ayurveda.iloveindia.com/ayurveda-fundamentals/index.html>
26. Unani – A System of Medicine So Close to Ayurveda Available at <http://www.keralaayurvedics.com/category/other-resources/unani-medicine>
27. Thas JJ. Siddha medicine--background and principles and the application for skin diseases. Clin Dermatol. 2008 Jan-Feb;26(1):62-78. Available at <http://www.ncbi.nlm.nih.gov/pubmed/18280906>
28. Management Of Epidemics Available at <http://ccrhindia.org/epidemic.asp>
29. Rejikumar R, Dinesh RS et al. A Study On The Prophylactic Efficacy Of Homoeopathic Preventive Medicine Against Chikungunya Fever. Found in the copy of the presentation provided by the Karnataka Health and Family Welfare Directorate. [Copy with the author]

ಅನುಬಂಧ: ಮಾಹಿತಿ ಕಾಯಿದೆಯಡಿಯಲ್ಲಿ ಆರೋಗ್ಯ ಇಲಾಖೆಯಿಂದ ದೊರತೆ ಮಾಹಿತಿ:

ಅನುಬಂಧ 1:

ದ.ಕ. ಜಿಲ್ಲಾ ಆರೋಗ್ಯಾಧಿಕಾರಿಗಳ ಕಛೇರಿಯಿಂದ ದೊರತೆ ಮಾಹಿತಿ:
(ಎನ್ ವಿಬಿಡಿಸಿಪಿ/ಎನ್ ಎ 17/08-09)

1. ಚಿಕುಂಗುನ್ಯಾ ಪೀಡಿತ ಪ್ರದೇಶಗಳು ಯಾವುವು ಮತ್ತು ಅಲ್ಲಿನ ಜನಸಂಖ್ಯೆಯಷ್ಟು?

ಉತ್ತರ: 343 ಗ್ರಾಮಗಳಲ್ಲಿ 14,55,883 ಜನರ ಪೈಕಿ 75093 ಜ್ವರದ ಪ್ರಕರಣಗಳು, 30280 ಸಂಶಯಿತ ಚಿಕುನ್ ಗುನ್ಯಾ ಪ್ರಕರಣಗಳು (ಲಗ್ನೀಕರಿಸಲಾದ ಅನುಬಂಧ 1 ರಂತೆ; ತಾ. 8.7.2008 ರವರೆಗೆ)

2. ಚಿಕುಂಗುನ್ಯಾ ಸೋಂಕು ಹರಡದಂತೆ ತಡೆಯುವ ಔಷಧವನ್ನು ಪೀಡಿತ ಪ್ರದೇಶಗಳಲ್ಲಿ ವಿತರಿಸಲಾಗಿದೆಯೇ? ಹೌದಾದರೆ, ಆ ಔಷಧಗಳ ಹೆಸರೇನು ಮತ್ತು ಪ್ರಮಾಣವೆಷ್ಟು?

ಉತ್ತರ: ವಿತರಿಸಲಾಗಿಲ್ಲ

3. ಒಟ್ಟು ಎಷ್ಟು ಜನರಿಗೆ ಚಿಕುಂಗುನ್ಯಾ ಬಾರದಂತೆ ಔಷಧಗಳನ್ನು ಕೊಡಲಾಗಿದೆ?

ಉತ್ತರ: ನೀಡಲಾಗಿಲ್ಲ

4. ಅಂತಹಾ ಔಷಧಗಳ ಪರಿಣಾಮಗಳು ಮತ್ತು ಅಡ್ಡ ಪರಿಣಾಮಗಳ ಬಗ್ಗೆ ಈಗಾಗಲೇ ಯಾವುದಾದರೂ ಅಧ್ಯಯನಗಳನ್ನು ನಡೆಸಲಾಗಿದೆಯೇ? ಹೌದಾದರೆ, ಅಂತಹಾ ಅಧ್ಯಯನಗಳ ಪ್ರಕಟಿತ ಲೇಖನಗಳ ಪ್ರತಿಯನ್ನು ಒದಗಿಸಿ.

ಉತ್ತರ: ಮಾಹಿತಿ ಈ ಕಛೇರಿಯಲ್ಲಿ ಲಭ್ಯವಿಲ್ಲ

5. ಅಂತಹಾ ಔಷಧಗಳ ಖರೀದಿ ಹಾಗೂ ವಿತರಣೆಗೆ ಆಗಿರುವ ಒಟ್ಟು ವೆಚ್ಚವೆಷ್ಟು? ಅಂತಹಾ ಔಷಧಗಳನ್ನು ಎಲ್ಲಿಂದ, ಯಾವಾಗ ಖರೀದಿಸಲಾಯಿತು ಮತ್ತು ಆ ಖರೀದಿ ಪ್ರಕ್ರಿಯೆಯ ದಾಖಲೆಗಳ ಪ್ರತಿಗಳನ್ನು ಒದಗಿಸಿ.

ಉತ್ತರ: ಅಂತಹ ಔಷಧಗಳನ್ನು ಖರೀದಿಸಿಲ್ಲ

6. ಚಿಕುಂಗುನ್ಯಾ ಬಾರದಂತೆ ತಡೆಯಬಲ್ಲ ಔಷಧಗಳ ಬಳಕೆಯ ಬಗ್ಗೆ ರಾಷ್ಟ್ರೀಯ ಕೀಟಜನ್ಯ ರೋಗಗಳ ನಿಯಂತ್ರಣ ಕಾರ್ಯಕ್ರಮದಲ್ಲಿ ಏನನ್ನು ಹೇಳಲಾಗಿದೆ ಮತ್ತು ಜಿಲ್ಲೆಯಲ್ಲಿ ನಡೆಸುತ್ತಿರುವ ಈ ಅಭಿಯಾನಕ್ಕೆ ಅಲ್ಲಿನ ಒಪ್ಪಿಗೆಯನ್ನು ಪಡೆಯಲಾಗಿದೆಯೇ? ಆ ಬಗೆಗಿನ ಪತ್ರೋತ್ತರಗಳ ಪ್ರತಿಯನ್ನು ಒದಗಿಸಿ

ಉತ್ತರ: ಮಾಹಿತಿ ಈ ಕಛೇರಿಯಲ್ಲಿ ಲಭ್ಯವಿಲ್ಲ

[ಟಿಪ್ಪಣಿ: ಹಾಗಾದರೆ, ಜಿಲ್ಲೆಯ ಹಳ್ಳಿ-ಹಳ್ಳಿಗಳಲ್ಲಿ, ಸರಕಾರಿ ಆರೋಗ್ಯ ಕೇಂದ್ರಗಳಲ್ಲಿ ಹೋಮಿಯೋಪತಿ ಔಷಧ ವಿತರಣೆಗಾಗಿ ಶಿಬಿರಗಳನ್ನು ಆಯೋಜಿಸಿದವರು ಯಾರು? ಈ ಶಿಬಿರಗಳಲ್ಲಿ ವಿತರಿಸಲಾದ ಔಷಧಗಳು ಎಲ್ಲಿಂದ ಬಂದವು?]

ಅನುಬಂಧ 2:

ಚಿಕುಂಗುನ್ಯಾ ನಿಯಂತ್ರಣದ ವಿಚಾರದಲ್ಲಿ ರಾಜ್ಯದ ಆರೋಗ್ಯ ಇಲಾಖೆಯಲ್ಲಿಯೂ ಸಾಕಷ್ಟು ಗೊಂದಲಗಳಿವೆಯನ್ನುವುದಕ್ಕೆ ಇಲಾಖೆಯ ವತಿಯಿಂದ ರಾಜ್ಯದ ಪ್ರಮುಖ ದೈನಿಕಗಳಲ್ಲಿ ಪ್ರಕಟವಾದ ಜಾಹೀರಾತು ಸೂಚನೆಯನ್ನು ನೀಡಿತು. ಅದಕ್ಕಾಗಿ ಅಲ್ಲಿಂದಲೂ ಮಾಹಿತಿಯನ್ನು ಕೋರಿ ಅರ್ಜಿಯನ್ನು ಸಲ್ಲಿಸಲಾಯಿತು

ಮಾನ್ಯ ಮಾಹಿತಿ ಅಧಿಕಾರಿ,
ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ಇಲಾಖೆ,
ಬೆಂಗಳೂರು ಇವರಿಗೆ

ಮಾನ್ಯರೇ,

ವಿಷಯ: ಚಿಕುಂಗುನ್ಯಾ ಸೋಂಕಿನ ಚಿಕಿತ್ಸೆ ಮತ್ತು ನಿಯಂತ್ರಣದ ಬಗ್ಗೆ ಮಾಹಿತಿ ಕಾಯಿದೆ 2009ರಡಿಯಲ್ಲಿ ಮಾಹಿತಿ ಕೋರಿ ಅರ್ಜಿ

ನಮ್ಮ ರಾಜ್ಯದಲ್ಲಿ ಚಿಕುಂಗುನ್ಯಾ ಸೋಂಕು ರೋಗವು ಹರಡುತ್ತಿದ್ದು ಈ ಬಗ್ಗೆ ಸರಕಾರದ ವತಿಯಿಂದ ಹಲವು ಕ್ರಮಗಳನ್ನು ಕೈಗೊಳ್ಳಲಾಗಿರುವ ಬಗ್ಗೆ ಸರಕಾರವು ತಾರೀಖು 13 ಜೂನ್, 2008 ರ ಪ್ರಜಾವಾಣಿಯ ಮುಖಪುಟದಲ್ಲಿ ಜಾಹೀರಾತನ್ನು ಪ್ರಕಟಿಸಿದೆ. ಈ ಜಾಹೀರಾತಿನಲ್ಲಿ, ಚಿಕುನ್ ಗುನ್ಯಾ ರೋಗವು 'ಕ್ರಮೇಣ 8-10 ದಿನಗಳಲ್ಲಿ ತನ್ನಿಂದ ತಾನೇ ಗುಣಮುಖವಾಗುವುದೆಂದೂ, 'ಈ ರೋಗವು ಮಾರಣಾಂತಿಕವಲ್ಲ'ವೆಂದೂ ಹೇಳಲಾಗಿದ್ದು, ಹಾಗಿದ್ದರೂ, 'ಜೀವರಕ್ಷಕ ಔಷಧಗಳ ಸರಬರಾಜು ಮತ್ತು ಔಷಧೋಪಚಾರ'ಗಳನ್ನು ಇಲಾಖೆಯ ಮೂಲಕ 'ಸಮರೋಪಾದಿಯಲ್ಲಿ ಕೈಗೊಳ್ಳಲಾಗುತ್ತಿದೆ'ಯೆಂದೂ ಹೇಳಲಾಗಿದೆ. ಅದಲ್ಲದೆ, 'ಆಯುರ್ವೇದ ಮತ್ತು ಹೋಮಿಯೋಪತಿ ಔಷಧಗಳು ಪರಿಣಾಮಕಾರಿಯಾಗಿದ್ದು, ಈ ಔಷಧಗಳನ್ನೂ ಸಹ ಉಪಯೋಗಿಸಬಹುದು' ಎಂದು ಈ ಜಾಹೀರಾತಿನಲ್ಲಿ ಹೇಳಲಾಗಿದೆ. ಈ ನಿಟ್ಟಿನಲ್ಲಿ ದಯವಿಟ್ಟು ಈ ಕೆಳಗಿನ ಮಾಹಿತಿಯನ್ನು 2005 ರ ಮಾಹಿತಿ ಕಾಯಿದೆಗೆ ಅನುಗುಣವಾಗಿ ಒದಗಿಸಬೇಕಾಗಿ ವಿನಂತಿಸುತ್ತೇನೆ

1. ಚಿಕುಂಗುನ್ಯಾ ರೋಗವು ಮಾರಣಾಂತಿಕವಲ್ಲದಿದ್ದರೆ, ಅದರ ಚಿಕಿತ್ಸೆಗೆ ಜೀವರಕ್ಷಕ ಔಷಧಗಳ ಅಗತ್ಯವೇನು?

ಉತ್ತರ: ವಿಶ್ವ ಆರೋಗ್ಯ ಸಂಸ್ಥೆಯ ಹೊತ್ತಿಗೆಯಲ್ಲಿ ಚಿಕುಂಗುನ್ಯಾ ಬಗ್ಗೆ ಆಗಾಗ್ಗೆ ಕೇಳಿಬರುವ ಪ್ರಶ್ನೆಗಳಿಗೆ ಉತ್ತರಗಳು ಲಭ್ಯವಿದ್ದು ಇದರ ಪ್ರತಿಯೊಂದನ್ನು ಲಗತ್ತಿಸಿದೆ. [ಟಿಪ್ಪಣಿ: ಈ ಉತ್ತರದೊಂದಿಗೆ ಲಗತ್ತಿಸಿದ ದಾಖಲೆಯು ಅಂತರ್ಜಾಲದಲ್ಲಿ ಲಭ್ಯವಿದೆ -http://www.whoindia.org/LinkFiles/Chikungunya_Fever_cds-chikunguniya-faqs.pdf]

ಅದರಂತೆ ಚಿಕುಂಗುನ್ಯಾ ರೋಗವು ಮಾರಣಾಂತಿಕವಲ್ಲದಿದ್ದರೂ ಸಹ, ಕೆಲವೊಮ್ಮೆ ಗರ್ಭಿಣಿಯರಿಗೆ, ರೋಗನಿರೋಧಕ ಶಕ್ತಿ ಕುಂದಿರುವವರು, ವಾಸೇಯಾಗದ ತೀವ್ರ ಕಾಹಿಲೆಗಳಿಂದ ನರಳುತ್ತಿರುವವರಿಗೆ, ವಯೋವೃದ್ಧರಿಗೆ ಚಿಕುಂಗುನ್ಯಾ ಕಾಯಿಲೆ ತಗಲಿದಲ್ಲಿ (ಹೈ ರಿಸ್ಕ್ ಗ್ರೂಪ್) ವೈತರಿಕ ಪರಿಣಾಮ ಉಂಟಾಗುವ ಸಂಭವವಿರುವುದರಿಂದ ಜೀವರಕ್ಷಕ ಔಷಧಗಳ ಅವಶ್ಯಕತೆ ಇರುತ್ತದೆ.

ಈಡಿಸ್ ಸೊಳ್ಳೆ ಕಚ್ಚುವಿಕೆಯಿಂದ ಚಿಕುಂಗುನ್ಯಾ ಮಾತ್ರ ಅಲ್ಲದೆ ಡೆಂಗಿ ಜ್ವರವೂ ಹರಡುವ ಸಾಧ್ಯತೆ ಇದ್ದು ಈ ರೋಗವು ಮಾರಕವಾಗಿ

ಪರಿಣಮಿಸುವ ಸಾಧ್ಯತೆ ಇರುವುದರಿಂದಲೂ ಮುಂಜಾಗ್ರತಾ ಕ್ರಮವಾಗಿ ಜೀವರಕ್ಷಕ ಔಷಧಗಳ ಅಗತ್ಯತೆ ಇರುತ್ತದೆ.

ಸರಕಾರವು ಸರಬರಾಜು ಮಾಡಿರುವ ಜೀವರಕ್ಷಕ ಔಷಧಗಳ ಹೆಸರುಗಳೇನು ಮತ್ತು ರಾಜ್ಯದ ವಿವಿಧ ಭಾಗಗಳಿಗೆ ಪೂರೈಸಲಾದ ಜೀವರಕ್ಷಕ ಔಷಧಗಳ ಪ್ರಮಾಣ ಹಾಗೂ ಅದಕ್ಕೆ ತಗಲಿರುವ ವೆಚ್ಚದ ಬಗೆಗಿನ ವಿವರಗಳನ್ನು ಒದಗಿಸಿ.

ಸಾಮಾನ್ಯ ಔಷಧಗಳು:	ಪ್ರಮಾಣ	ವೆಚ್ಚ
ಪಾರಸಿಟಮಾಲ್ ಮಾತ್ರಗಳು:	14751200	3605193.28
ಡೈಕ್ಲೋಫೆನಾತ್ ಮಾತ್ರಗಳು	7674200	1596233.60
ಪಾರಸಿಟಮಾಲ್ ಚುಚ್ಚುಮದ್ದು:	77230	106268.43
ಡೈಕ್ಲೋಫೆನಾತ್ ಚುಚ್ಚುಮದ್ದು:	337716	1053673.92
ರಾನಿಟಿಡಿನ್ ಮಾತ್ರಗಳು	772130	305145.78
ರಾನಿಟಿಡಿನ್ ಚುಚ್ಚುಮದ್ದು:	252144	655574.40
ಜೀವರಕ್ಷಕ ಔಷಧಗಳು:		
ಡೆಕ್ಲಮೆಥಸೋನ್ ಚುಚ್ಚುಮದ್ದು:	41210	88944.00
ಡೆಕ್ಲೋಸ್ಟೇನ್ 5% ವಿತ್ ಸೋಡಿಯಂ ಕ್ಲೋರೈಡ್	113460	1108504.20
ಡೆಕ್ಲೋಸ್ಟೇನ್ 5%	147661	879886.68
ಸೋಡಿಯಂ ಕ್ಲೋರೈಡ್ 0.9%	115356	1072464.74
ರಿಂಗರ್ಸ್ ಲ್ಯಾಕ್ಟೇಟ್	191419	1870163.63
ಮೆಟ್ರೊನಿಡಜೋಲ್ ಚುಚ್ಚುಮದ್ದು:	6512	38403.30
ಡೋಪಮಿನ್ ಚುಚ್ಚುಮದ್ದು:	4495	66755.25

[ಟಿಪ್ಪಣಿ: ಡೆಕ್ಲಮೆಥಸೋನ್ ಒಂದು ಸ್ಪೀರಾಯ್ಡ್ ಆಗಿದ್ದು, ಚಿಕುಂಗುನ್ಯಾದಲ್ಲಾಗಲೀ, ಡೆಂಗಿಯಲ್ಲಾಗಲೀ ಅದನ್ನು ಬಳಸಬಾರದು. ಮೇಲೆ ಒದಗಿಸಲಾದ ಆಕರದಲ್ಲಿಯೂ (<http://www.whoindia.org/>) ಈ ವಿಚಾರವನ್ನು ಸ್ಪಷ್ಟವಾಗಿ ಹೇಳಲಾಗಿದೆ. ಹೀಗಿರುವಾಗ, ಡೆಕ್ಲಮೆಥಸೋನ್ ಚುಚ್ಚುಮದ್ದನ್ನು ಚಿಕುಂಗುನ್ಯಾ ಚಿಕಿತ್ಸೆಗೇನು ಸರಬರಾಜು ಮಾಡಿರುವುದೇಕೆ?]

2. ಚಿಕುಂಗುನ್ಯಾ ರೋಗಕ್ಕೆ ಸೂಚಿಸಲಾಗಿರುವ ಔಷಧೋಪಚಾರ ಯಾವುದು?

ಉತ್ತರ: ಚಿಕುಂಗುನ್ಯಾ ರೋಗ ಗುಣಪಡಿಸಲು ನಿರ್ದಿಷ್ಟವಾದ ಚಿಕಿತ್ಸೆ ಇರುವುದಿಲ್ಲ. ಆದರೆ ರೋಗ ಲಕ್ಷಣಗಳಿಗೆ ಅನುಗುಣವಾಗಿ - ಎಂದರೆ ಜ್ವರ ನಿವಾರಣೆ, ನೋವು ನಿವಾರಣೆ ಔಷಧಿಗಳಾದ ಪ್ಯಾರಾಸಿಟಮಾಲ್, ಡೈಕ್ಲೋಫೆನಾತ್ ಸೋಡಿಯಂ, ಕ್ಲೋರೋಕ್ವಿನ್ ಔಷಧಿಗಳಿಂದ ಚಿಕಿತ್ಸೆಯನ್ನು ನೀಡಬೇಕಾಗಿರುತ್ತದೆ. ಇದರಿಂದ ರೋಗಿಗೆ ರೋಗದ ಬಾಧ ಕಡಿಮೆಯಾಗುತ್ತದೆ. ಮೈಯಿಂದ ನೀರಿನ ಅಂಶವೇನಾದರೂ ಕಡಿಮೆಯಾದಲ್ಲಿ ರೋಗಿಯು ನಿರ್ಜಲನಾಗುವ ಸಂದರ್ಭ ಒದಗುವ ಸಾಧ್ಯತೆ ಇರುತ್ತದೆ. ಅಂತಹ ಸಂದರ್ಭದಲ್ಲಿ ರೋಗಿಗೆ ಆತನ/ಅವಳ ಶರೀರ ತೂಕಕ್ಕೆ ತಕ್ಕಂತೆ ಫ್ಲೂಯಿಡ್ ಸಮತೋಲನೆಯನ್ನು ಸಾಧಿಸಬೇಕಾಗುತ್ತದೆ. ಈ ಸಂದರ್ಭದಲ್ಲಿ ಜೀವರಕ್ಷಕ ಫ್ಲೂಯಿಡ್ ಗಳ ಅವಶ್ಯಕತೆ ಹೆಚ್ಚಿರುತ್ತದೆ.

ಉತ್ತರ: ರಿಂಗರ್ಸ್ ಲ್ಯಾಕ್ಟೇಟ್, ಡೆಕ್ಲೋಸ್ಟೇನ್ 5% ವಿತ್ ಸೋಡಿಯಂ ಕ್ಲೋರೈಡ್ , ಡೆಕ್ಲೋಸ್ಟೇನ್ 5%, ಸೋಡಿಯಂ ಕ್ಲೋರೈಡ್ 0.9% ಮುಂತಾದುವು

ರಾಜ್ಯದ ವಿವಿಧ ಜಿಲ್ಲೆಗಳಿಗೆ ಪೂರೈಸಲಾಗಿರುವ ಮೇಲ್ಕಂಡ ಜೀವರಕ್ಷಕ ಔಷಧಿಗಳ ಪ್ರಮಾಣ ಮತ್ತು ಇದರ ಅಂದಾಜು ಮೌಲ್ಯ ವಿವರಗಳನ್ನು ಲಗತ್ತಿಸಿದೆ.

[ಈ ಪಟ್ಟಿಯಲ್ಲಿನ ವಿವರಗಳು ಇಂತಿವೆ:]

ಈ ಔಷಧಿಗಳನ್ನು ಸರಬರಾಜು ಮಾಡಲಾಗಿರುವ ಪ್ರಮಾಣ ಹಾಗೂ ಅದಕ್ಕೆ ತಗಲಿರುವ ವೆಚ್ಚದ ಬಗೆಗಿನ ವಿವರಗಳನ್ನು ಒದಗಿಸಿ.

ಉತ್ತರ: ಮೇಲಿನ ಪ್ರಶ್ನೆ 1 ರಲ್ಲಿ ಉತ್ತರಿಸಲಾಗಿದೆ.

3. ಚಿಕುಂಗುನ್ಯಾ ಸೋಂಕಿನ ನಿಯಂತ್ರಣಕ್ಕೆ ಆಯುರ್ವೇದ ಮತ್ತು ಹೋಮಿಯೋಪತಿ ಔಷಧಿಗಳು ಪರಿಣಾಮಕಾರಿಯಾಗಿವೆಯೆಂದು ಹೇಳಲು ವೈಜ್ಞಾನಿಕವಾದ ಆಧಾರಗಳಿವೆಯೇ?

ಉತ್ತರ: ಇದೆ. ವಿವರಗಳನ್ನು ಲಗತ್ತಿಸಲಾಗಿದೆ

ಟಿಪ್ಪಣಿ: ಇದಕ್ಕೆ ಪೂರಕವಾಗಿ ಲಗತ್ತಿಸಿರುವ ದಾಖಲೆಯು ಒಂದು ಕೋಷ್ಟಕದ ರೂಪದಲ್ಲಿದ್ದು, ಹೋಮಿಯೋಪತಿ, ಯುನಾನಿ ಮತ್ತು ಆಯುರ್ವೇದ ಔಷಧಿಗಳ ಹೆಸರುಗಳನ್ನೂ, ಅವುಗಳ ಪ್ರಮಾಣ ಹಾಗೂ ವೆಚ್ಚಗಳ ಬಗೆಗಿನ ವಿವರಗಳನ್ನೂ ಒಳಗೊಂಡಿದೆ. ಅವುಗಳ ಪರಿಣಾಮಕಾರಿತ್ವದ ಬಗ್ಗೆ ಆಧಾರಗಳು ಅದರಲ್ಲಿ ಕಂಡು ಬರುವುದಿಲ್ಲ. ನೀವೇ ನೋಡಿ:

ಪದ್ಧತಿ	ಔಷಧಗಳು	ಖರ್ಚು	ಪರಿಣಾಮ	ಆಧಾರ
ಆಯುರ್ವೇದ:	ಅಮೃತಾದಿ ಗುಗ್ಗುಲು, ರಸನ ಎರಂದ ಕೃತ ಚೂರ್ಣ ಒಣ ತುಲಸಿ ಪತ್ರ ಮತ್ತು ಬೇವು ಎಣ್ಣೆ (ಧೂಪ)	ಪ್ರತಿಯೊಬ್ಬನಿಗೆ ರೂ. 5 ಪ್ರತಿ ನಿತ್ಯ ಧೂಮೀಕರಣ (ಪ್ರತಿ ಮನಗೆ ದಿನಕ್ಕೆ ರೂ.0)	ಆರಂಭದಲ್ಲೇ ಚಿಕಿತ್ಸೆಯನ್ನು ನೀಡಿದರೆ ಮೂರು ದಿನಗಳಲ್ಲಿ ಗುಣ ಪಡಿಸಬಹುದು	ಬೆಂಗಳೂರಿನ ಸರಕಾರಿ ಆಯುರ್ವೇದ ವಿದ್ಯಾಲಯದ ಪ್ರಾಂಶುಪಾಲರ ವರದಿ
ಉನಾನಿ:	ಮಜೂನ-ಎ-ಸುರಂಜನ್ ಅಥವಾ ಹಪ-ಎ- ಸುರಂಜನ್, ರೋಗನ್-ಎ-ಸುರ್ಕ್, ಹಬೆ-ಎ-ಅಸ್ಕಂದ್, ಸಫೂಫ-ಎ-ತಬಶೀರ್	ಪ್ರತಿ ರೋಗಿಗೆ ರೂ. 200	ಶೇ. 50 ರಷ್ಟು ರೋಗಿಗಳು ಒಂದು ವಾರದೊಳಗೆ ಗುಣಮುಖರಾಗುತ್ತಾರೆ, ಇನ್ನುಳಿದ 25% ರೋಗಿಗಳು 1-2 ವಾರಗಳಲ್ಲಿ ಗುಣಮುಖರಾಗುತ್ತಾರೆ	ಬೆಂಗಳೂರಿನ ಸರಕಾರಿ ಯುನಾನಿ ವಿದ್ಯಾಲಯದ ಪ್ರಾಂಶುಪಾಲರ ವರದಿ (ಸಹಾಯಕ ಪ್ರಾಧ್ಯಾಪಕರಾದ ಡಾ. ಫಯಾಜ್ ಅಹ್ಮದ್ ಅವರು ಪ್ರತಿನಿಧಿಸಿದಂತೆ, ಕಾಲೇಜಿನ ಹೊರ ರೋಗಿ ವಿಭಾಗದಲ್ಲಿ ಹಾಗೂ ಶಿಬಿರಗಳಲ್ಲಿ ನೋಡಿದ ಸುಮಾರು 200 ಪ್ರಕರಣಗಳ ಅನುಭವದಲ್ಲಿ)
ಹೋಮಿಯೋಪತಿ ತಿ :	ರೋಗಪೀಡಿತರಿಗೆ: ರಸ್ ಟಾಕ್ಸ್ ಅಥವಾ ಲೆಡುಂ ಪಾಲ್ ಅಥವಾ ಬೆಲಡೋನ ಅಥವಾ ಬ್ರಿಯೋನಿಯ ರೋಗ ತಡೆಯುವುದಕ್ಕೆ: ರಸ್ ಟಾಕ್ಸ್ ದಿನಕ್ಕೆ ರಡು ಬಾರಿ ಮತ್ತು ಲೆಡುಂ ಪಾಲ್ ದಿನಕ್ಕೆ ರಡು ಬಾರಿ ಒಂದು ವಾರ ಕಾಲ ಮತ್ತು ಟ್ಯುಬರ್ಕುಲಿನಂ ಒಂದು ಸಲ	ಪ್ರತಿ ರೋಗಿಗೆ ರೂ.1 ಪ್ರತಿ ರೋಗಿಗೆ ರೂ. 1	ಇದರಿಂದ 70-80% ರೋಗಿಗಳಲ್ಲಿ 5 ದಿನಗಳಲ್ಲಿ ರೋಗವು ಉಪಶಮನಗೊಳ್ಳುವುದು.	ಬೆಂಗಳೂರಿನ ಸರಕಾರಿ ಹೋಮಿಯೋಪತಿ ವಿದ್ಯಾಲಯದ ಪ್ರಾಂಶುಪಾಲರು ಹಾಗೂ ಒಂದನೇ ದರ್ಜೆಯ ವೈದ್ಯಕೀಯ ತಜ್ಞರ ವರದಿ ಫಲಿತಾಂಶವನ್ನು ಕಾಯಿಲಾಗುತ್ತಿದೆ

ಚಿಕುಂಗುನ್ಯಾ ಬಗ್ಗೆ ಆಯುರ್ವೇದ ಇಲಾಖೆಯು ಕೈಗೊಂಡಿರುವ ಕ್ರಮಗಳ ಬಗ್ಗೆ ಖಾಲಿ ಹಾಳೆಯಲ್ಲಿ, ತಾರೀಖು 30-6-08 ರಲ್ಲಿ ಬರೆದ ವರದಿಯೊಂದನ್ನು ಉತ್ತರದೊಂದಿಗೆ ಲಗತ್ತಿಸಲಾಗಿದ್ದು, ಅದರಲ್ಲಿ ಸಹಿ ಮಾಡಿದವರ ಹೆಸರು, ಪದ ನಾಮ ಇತ್ಯಾದಿ ವಿವರಗಳಿಲ್ಲ. ಈ ವರದಿಯ ಪ್ರಕಾರ, ಅದುವರೆಗೆ ರಾಜ್ಯಾದ್ಯಂತ ಒಟ್ಟು ರೂ. 10,89, 510 ಮೌಲ್ಯದ ಆಯುರ್ವೇದ ಔಷಧಗಳನ್ನೂ, ರೂ. 3,14,025 ಮೌಲ್ಯದ ಹೋಮಿಯೋಪತಿ ಔಷಧಗಳನ್ನೂ ಖರೀದಿಸಲಾಗಿದ್ದು, ಉನಾನಿ ಔಷಧಗಳ ಖರೀದಿ ಪ್ರಕ್ರಿಯೆಯು ಅಂತಿಮ ಹಂತದಲ್ಲಿದೆ. ಇದಲ್ಲದೆ, ಕೋಲಾರ ಹಾಗೂ ಹಾಸನ ಜಿಲ್ಲೆಗಳಲ್ಲಿ ತಲಾ ರೂ. 75000 ಹಾಗೂ ರೂ.100000 ಮೌಲ್ಯದ ಹೋಮಿಯೋಪತಿ ಔಷಧಗಳನ್ನೂ, ಬಳ್ಳಾರಿ ಜಿಲ್ಲೆಯಲ್ಲಿ ರೂ. 75000 ಮೌಲ್ಯದ ಆಯುರ್ವೇದ ಔಷಧಗಳನ್ನೂ ಅಲ್ಲಿನ ಜಿಲ್ಲಾ ಪಂಚಾಯತ್ ಗಳ ವತಿಯಿಂದ ಖರೀದಿಸಲಾಗಿದೆ.

ಈ ಕುರಿತು ಸೂಕ್ತವಾದ ಸಂಶೋಧನೆಗಳನ್ನು ನಡೆಸಲಾಗಿವೆಯೇ
ಉತ್ತರ: ನಡೆಸಲಾಗಿದೆ

ಅಂತಹಾ ಸಂಶೋಧನೆಗಳ ವರದಿಗಳ ಪ್ರತಿಗಳನ್ನು ಒದಗಿಸಿ.
ಉತ್ತರ: ಒದಗಿಸಲಾಗಿದೆ.

ಇದರ ಜೊತೆಗೆ ಯಾವುದೋ ದೈವ ಶ್ರವಣ ಪ್ರಾತ್ಯಕ್ಷಿಕೆಗಳ ಪ್ರತಿಗಳಂತೆ ಕಾಣುವ ಎರಡು ದಾಖಲೆಗಳನ್ನು ರಾಜ್ಯ ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ

ಇಲಾಖೆಯು ಒದಗಿಸಿದೆ. ಈ ದಾಖಲೆಗಳ ಜಾಡನ್ನು ಅಂತರ್ಜಾಲದಲ್ಲಿ ಅರಸಿದಾಗ ಅವುಗಳ ಮೂಲ ಲೇಖನಗಳು ದೊರೆತವು, ವಿವರಗಳು ಇಲ್ಲಿವೆ:

1. ಚಿಕುಂಗುನ್ಯಾ ರೋಗಪೀಡಿತರಿಗೆ ಹೋಮಿಯೋಪತಿ ಚಿಕಿತ್ಸೆಯ ಬಗ್ಗೆ ಬಿಜು ಎಸ್.ಜಿ. ಹಾಗೂ ಸರತ್ ಚಂದ್ರನ್ ಅವರು ನಡೆಸಿದ ಪ್ರಾಥಮಿಕ ಅಧ್ಯಯನ [Biju SG, Sarathchandran. A Pilot Study on Treatment of Chikun Gunya. Available at <http://www.slideshare.net/shebees/chiqu-gunya/> and <http://similicare.com/wp-content/uploads/2008/06/cgunya2t.pdf>]
2. ಚಿಕುಂಗುನ್ಯಾ ಬಾರದಂತೆ ತಡೆಯುವಲ್ಲಿ ಹೋಮಿಯೋಪತಿ ಔಷಧಗಳ ಉಪಯುಕ್ತತೆಯ ಬಗ್ಗೆ ರೆಜಿಮಾರ್ ಆರ್, ದಿನೇಶ್ ಆರ್.ಎಸ್., ಮತ್ತಿತರರು ನಡೆಸಿದ ಅಧ್ಯಯನ [Rejikumar R, Dinesh RS et al. A Study On The Prophylactic Efficacy Of Homoeopathic Preventive Medicine Against Chikungunya Fever. Available at <http://www.similima.com/gen126.html>]

4. ರಾಷ್ಟ್ರೀಯ ಕೀಟಜನ್ಯ ರೋಗ ನಿಯಂತ್ರಣ ಕಾರ್ಯಕ್ರಮದ ಜಾಲ ತಾಣದಲ್ಲಿ ಚಿಕುಂಗುನ್ಯಾ ರೋಗದ ನಿಯಂತ್ರಣಕ್ಕೆ ಯಾವುದೇ ಔಷಧಗಳಿಲ್ಲವೆಂದು ಸ್ಪಷ್ಟವಾಗಿ ಹೇಳಲಾಗಿದೆ. (<http://nvbdcp.gov.in/Chikun-Status.html>) ಹಾಗಿರುವಾಗ ಚಿಕುಂಗುನ್ಯಾ ಸೋಂಕಿನ ನಿಯಂತ್ರಣಕ್ಕೆ ಆಯುರ್ವೇದ ಮತ್ತು ಹೋಮಿಯೋಪತಿ ಔಷಧಗಳನ್ನು ಬಳಸುವ ಬಗ್ಗೆ ರಾಷ್ಟ್ರೀಯ ಕೀಟಜನ್ಯ ರೋಗ ನಿಯಂತ್ರಣ ಕಾರ್ಯಕ್ರಮದ

ಮೇಲಧಿಕಾರಿಗಳೊಂದಿಗೆ ಚರ್ಚಿಸಲಾಗಿದೆಯೇ ಅಥವಾ ಒಪ್ಪಿಗೆಯನ್ನು ಪಡೆಯಲಾಗಿದೆಯೇ?

ಉತ್ತರ: ಈ ಬಗ್ಗೆ ಬಹಳಷ್ಟು ಬಾರಿ ಭಾರತ ಸರ್ಕಾರದ ಅಧಿಕಾರಿಗಳೊಂದಿಗೆ ಚರ್ಚಿಸಲಾಗಿದೆ. ಡಾ| ಕಲ್ಪನಾ ಬರೂವ, ಉಪನಿರ್ದೇಶಕರು, ರಾಷ್ಟ್ರೀಯ ರೋಗವಾಹಕ ಅಶ್ರಿತ ರೋಗಗಳ ನಿಯಂತ್ರಣ ಕಾರ್ಯಕ್ರಮದ ನಿರ್ದೇಶನಾಲಯ, ದೆಹಲಿ ಇವರೊಂದಿಗೆ ಹಲವು ಬಾರಿ ಹಾಗೂ ಕೇರಳ, ತಮಿಳುನಾಡು ಮತ್ತು ಕರ್ನಾಟಕ ರಾಜ್ಯಗಳ ಜಂಟಿ ಸಭೆಯಲ್ಲಿಯೂ ಸಹ ಚರ್ಚಿಸಲಾಗಿದೆ. ಹೋಮಿಯೋಪತಿ ಅಥವಾ ಆಯುರ್ವೇದ ಔಷಧಿಗಳ ಬಳಕೆಗೆ ಎನ್. ವಿ.ಬಿ.ಡಿ.ಸಿ.ಪಿ. ನಿರ್ದೇಶನಾಲಯದ ಅನುಮತಿ ಪಡೆಯುವ ಅವಶ್ಯಕತೆ ಇರುವುದಿಲ್ಲ.

ಹಾಗಿದ್ದರೆ, ಅವುಗಳ ಪ್ರತಿಗಳನ್ನು ಒದಗಿಸಿ.

ಉತ್ತರ: ಆಯುಷ್ ನಿರ್ದೇಶಕರು ಒದಗಿಸಿರುವ ಮಾಹಿತಿ ಪ್ರತಿಯನ್ನು ಲಗತ್ತಿಸಿದೆ.

5.ಚಿಕುಂಗುನ್ಯಾ ರೋಗಕ್ಕೆ ಜೀವ ರಕ್ಷಕ ಔಷಧಗಳು ಸೇರಿದಂತೆ ಔಷಧೋಪಚಾರವನ್ನೂ ಅದರ ನಿಯಂತ್ರಣಕ್ಕೆ ಆಯುರ್ವೇದ ಮತ್ತು ಹೋಮಿಯೋಪತಿ ಔಷಧಿಗಳನ್ನು ಬಳಸಬಹುದೆನ್ನುವುದನ್ನೂ ಸರ್ಕಾರಕ್ಕೆ ಸೂಚಿಸಿರುವವರಾರು?

ಉತ್ತರ: ಆರೋಗ್ಯ ಮತ್ತು ಕು.ಕ. ಸೇವೆಗಳ ಆಯುಕ್ತರು ಆಯುಷ್ ನಿರ್ದೇಶಕರಿಗೆ ಈ ಬಗ್ಗೆ ಸೂಚಿಸಿರುತ್ತಾರೆ.

ಟಿಪ್ಪಣಿ: ಆರೋಗ್ಯ ಮತ್ತು ಕು.ಕ. ಸೇವೆಗಳ ಆಯುಕ್ತರಾದ ಬಸವರಾಜು ಅವರು ಡಾ. ಪ್ರಕಾಶ್ ಅವರಿಗೆ ಬರೆದ ಪತ್ರದಲ್ಲಿ (ಅರೆ ಸರ್ಕಾರಿ ಪ.ಸಂ.:ಎನ್ ವಿಬಿಡಿ.ಸಿ.ಪಿ/ಇಎನ್ ಟಿ/10/08-09, ತಾ.2.5.08) ರೋಗಿಗಳಿಗೆ ಹೋಮಿಯೋಪತಿ ಗುಳಿಗೆಗಳನ್ನು ಉಚಿತವಾಗಿ ಒದಗಿಸುವಂತೆ ಸೂಚಿಸಿದ್ದಾರೆ.

6. ಈ ಬಗ್ಗೆ ಬರೆಯಲಾಗಿರುವ ಪತ್ರಗಳು, ಸಲ್ಲಿಸಲಾಗಿರುವ ವರದಿಗಳು ಮತ್ತು ಚರ್ಚಿಸಲಾದ ಸಭೆಗಳ ನಡವಳಿಗಳ ಪ್ರತಿಗಳನ್ನು ಒದಗಿಸಿ.

ಉತ್ತರ: ಮೇಲಿನ ಪತ್ರದ ಪ್ರತಿಯನ್ನು ಲಗತ್ತಿಸಿದೆ.

ದ.ಕ. ಜಿಲ್ಲಾ ಆರೋಗ್ಯಾಧಿಕಾರಿಯು ಆರೋಗ್ಯ ಮತ್ತು ಕು.ಕ. ಸೇವೆಗಳ ನಿರ್ದೇಶನಾಲಯದ ಮುಖ್ಯ ಲೆಕ್ಕಾಧಿಕಾರಿಗಳಿಗೆ ತಾ.15-5-2008 ರಂದು ಬರೆದ ಪತ್ರದಲ್ಲಿ (ಜಿ.ಆ.ಕು.ಕ/ಸಿ.ಎಂ.ಡಿ./27/2008-09) ಜಿಲ್ಲೆಯಲ್ಲಿ ಚಿಕುಂಗುನ್ಯಾ ರೋಗ ನಿಯಂತ್ರಣಕ್ಕಾಗಿ ಸಮಗ್ರ ಔಷಧಿ ಚಿಕಿತ್ಸಾ ಪದ್ಧತಿಗಳ ಶಿಬಿರಗಳನ್ನು ವ್ಯವಸ್ಥೆಗೊಳಿಸಬೇಕಾಗಿದೆಯೆಂದೂ, ಹೋಮಿಯೋಪತಿ ಹಾಗೂ ಆಯುರ್ವೇದ ಔಷಧಿಗಳ ವ್ಯವಸ್ಥೆ ಮಾಡಬೇಕಾಗಿದೆಯೆಂದೂ, ಇದಕ್ಕಾಗಿ ಒಂದು ತಿಂಗಳ ಶಿಬಿರದ ವ್ಯವಸ್ಥೆಗೆ ರೂ. 200000, ವಾಹನದ ವ್ಯವಸ್ಥೆಗೆ ರೂ. 300000 ಹಾಗೂ ಔಷಧಿಗಳಿಗೆ ರೂ. 300000 ಒಟ್ಟು ರೂ. 800000 ಮೊತ್ತ ಅನುದಾನ ಬಿಡುಗಡೆ ಮಾಡಬೇಕೆಂದೂ ಕೋರಿದ್ದಾರೆ.

ತಾರೀಖು 20-5-2008 ರಂದು ರಾಜ್ಯ ಆರೋಗ್ಯ ಮತ್ತು ಕು.ಕ. ಸೇವೆಗಳ ನಿರ್ದೇಶನಾಲಯದಿಂದ ರೂ. 700000 ದ ಅನುದಾನವನ್ನು ದ.ಕ. ಜಿಲ್ಲಾ ಆರೋಗ್ಯ ಮತ್ತು ಕು.ಕ. ಅಧಿಕಾರಿಗಳಿಗೆ ಬಿಡುಗಡೆ ಮಾಡಲಾಗಿದೆ. (ಪತ್ರ ಸಂ. ಬಿಜೆಟಿ/12/2008-09)